

# خامہ بدست غالب

قاری اساس تنقید کی رُو سے

غالب کے منتخب اشعار کی منظوم شرح و تفسیر

ستیہ پال آنند

ڈاکٹر گوپی چند نارنگ کی نذر

## فہرست مضامین

پیش لفظ کے طور پر قاری اساس تنقید کے ضمن میں Virtual Textual analysis

پر ایک وضاحتی نوٹ

6  
7  
8  
10

(۱) حصہ  
(۲) حصہ  
(۳) حصہ  
(۴) حصہ

قاری اساس تنقید (ایک مکالمہ)

Reader's Response Criticism (A dialogue)

13  
13  
14

(۱) قاری  
(۲) قاری  
(مسئلے کا حل)

15

۱۔ وفاداری، بشکل استواری، اصل ایماں ہے + مرے بچانہ میں تو کعبہ میں گاڑو براہمن کو

15

۲۔ یعنی بہ حسب گردش پیمانہ صفات + عارف ہمیشہ مست مئے ذات چاہیے

17

۳۔ ہستی کے مت فریب میں آجائیو، اسد + عالم تمام حلقہ دام خیال ہے

17

۴ (الف)۔ غرہ اوج بنائے عالم امکان نہ پوچھ + اس بلندی کے نصیبوں میں ہے پستی ایک دن

(اسی شعر پر قاری اساس تنقید کے تحت Virtual Textual Analysis کے استعمال کے طریق کار سے ایک اور کوشش)

18

۴ (ب)۔ غرہ اوج بنائے عالم امکان نہ پوچھ + اس بلندی کے نصیبوں میں ہے پستی ایک دن

19

۵۔ نکو ہش مانع بے ربطی شور جنوں آئی + ہوا ہے خندہ احباب بخیہ جیب و دامن میں

20

۶۔ دل حسرت زدہ تھا ماندہ لذت درد + کام یاروں کا بقدر لب و دندان نکلا

21

۷۔ دیکھ کر در پردہ گرم دامن افشانی مجھے + کر گئی وابستہ تن میری عریانی مجھے

22

۸۔ کثرت آرائی وحدت ہے پرستاری وہم + کر دیا کافر ان اصنام خیالی نے مجھے

23

۹۔ بہ نالہ حاصل دل بستگی فراہم کر + متاع خانہ زنجیر جز صد معلوم!

23

۱۰۔ ناکامی نگاہ ہے برق نظارہ سوز + تو وہ نہیں کہ تجھ کو تماشا کرے کوئی

24

۱۱۔ ہیں زوال آمادہ اجزا آفرینش کے تمام + مہر گردوں ہے چراغ رگنڈار بادیاں

25

۱۲۔ ہے وہی بد مستی ہر ذرہ کا خود عذر خواہ + جس کے جلوے سے زمیں تا آسماں سرشار ہے

26

۱۳۔ جز نام نہیں صورت عالم مجھے منظور + جز وہم نہیں ہستی اشیا مرے آگے

27

۱۴۔ کہتے ہو کیا لکھا ہے تری سر نوشت میں + گویا زمیں پہ سجدہ بت کا نشان نہیں !!

28

۱۵۔ کس پردے میں ہے آئینہ پرداز اے خدا! + رحمت کہ عذر خواہ لب بے سوال ہے

29

۱۶۔ کیوں جل گیا نہ تاب رخ یار دیکھ کر + جلتا ہوں اپنی طاقت دیدار دیکھ کر

30

۱۷۔ لیتا ہوں مکتب غم دل سے سبق ہنوز + لیکن یہی کہ رُفت گیا، اور 'بود' تھا!

30

۱۸۔ ہے کائنات کو حرکت تیرے ذوق سے + پر تو سے آفتاب کے ڈرے میں جان ہے

- ۱۹۔ سلطنت دست بدست آئی ہے + جام مئے خاتم جمشید نہیں
- ۲۰۔ سب کو مقبول ہے دعویٰ تری یکتائی کا + روبرو کوئی بُت آئینہ سیما نہ ہوا
- ۲۱۔ قطرے میں دجلہ دکھائی نہ دے اور جزو میں کُل + کھیل لڑکوں کا ہوا، دیدہ بینا نہ ہوا
- ۲۲۔ دونوں جہان دے کے وہ سمجھے یہ خوش رہا + یاں آپڑی یہ شرم کہ تکرار کیا کریں
- ۲۳۔ تھی وطن میں شان کیا غالب کہ ہو غربت میں قدر + بے تکلف ہوں وہ مشت خس کہ گلخن میں نہیں
- ۲۴۔ بہ طوفاں گاہ جوش اضطراب شام تنہائی + شعاع آفتاب صبح محشر تار بستر ہے
- ۲۵۔ نہ حشر و نشر کا قائل، نہ کیش و ملت کا + خدا کے واسطے، ایسے کی پھر قسم کیا ہے؟
- ۲۶۔ بسکہ دشوار ہے ہر کام کا آساں ہونا + آدمی کو بھی میسر نہیں انساں ہونا
- ۲۷۔ آتش و آب و باد و خاک نے لی + وضع سوز و غم و روم و آرام
- ۲۸۔ اصل شہود و شاہد و مشہود ایک ہے + حیراں ہوں پھر مشاہدہ ہے کس حساب میں
- ۲۹۔ جاں کیوں نکلنے لگتی ہے تن سے دم سماع + گر وہ صدا سہائی ہے چنگ و رباب میں
- ۳۰۔ محفلیں برہم کرے ہے گنجفہ باز خیال + ہیں ورق گردانی نیرنگ یک بُت خانہ ہم
- ۳۱۔ معلوم ہوا حال شہیدان گزشتہ + تیغ ستم آئینہ تصویر نما ہے!
- ۳۲۔ تیر انداز سخن شانہ زلف الہام + تیری رفتار قلم، جنبش بال جبریل
- ۳۳۔ یک نظر بیش نہیں فرصت ہستی غافل + گرمی بزم ہے اک رقص شرر ہونے تک
- ۳۴۔ یک الف بیش نہیں صیقل آئینہ ہنوز + چاک کرتا ہوں میں جب سے کہ گریباں سمجھا
- ۳۵۔ پئے نظر کرم تحفہ ہے شرم نارسائی کا + بخوں غلطیدہ صدرنگ دعویٰ پارسائی کا
- ۳۶۔ یک قدم وحشت سے درس دفتر امکاں کھلا + جاہ، اجزائے دو عالم دشت کا شیرازہ تھا
- ۳۷۔ کیوں جل گیا نہ تاب رخ یار دیکھ کر + جلتا ہوں اپنی طاقت دیدار دیکھ کر
- ۳۸۔ اسد بزم تماشا میں تغافل پردہ داری ہے + اگر ڈھانپے تو آنکھیں، ڈھانپ، ہم تصویر عریاں ہیں
- ۳۹۔ اسد کو بت پرستی سے غرض درد آشنائی ہے + نہاں ہیں نالہ ناقوس میں، در پردہ یاربت ہا

- فارسی اشعار پر مبنی ”ریدکتیو اید البسردم“ کے طریق کار پر مبنی نظمیں
- (۱) بخت در خواب است می خواہم کہ بیدارش کنم + پارہ غوغائے محشر کو کہ در کارش کنم
- (۲) گر بہ معنی نہ رسی جلوہ صورت چہ کم است + خم زلف و شکن طرف کلا ہے دریاب
- (۳) ہر ذرہ محو جلوہ حسن یگانہ ایست + گوئی طلسم شش جہت آئینہ خانہ ایست
- (۴) غالب نہ شود شیوہ من قافیہ بندی + ظلمیست کہ بر کلک ورق می کنم امشب
- (۵) حسن چہ کام دل دہد چوں طلب از حریف نیست + خست نگاہ گر جگر خستہ ز لب نمک نہ خواست
- (۶) بگذر ز سعادت و نحوست کہ مرا + ناہید بغمزہ کشت و مرتخ بہ قہر
- (۷) از درختان خزاں دیدہ نہ باشم کہیں ہا + ناز بر تازگی برگ و نوا نیز کنند
- (۸) نگہم نقب بہ گنجینہ دل ہامی زد + مژدہ باد اہل ریا کہز میداں می رفتم

71

(۹) رسیدن ہائے منقار ہما بر استخوان غالب + پس از عمرے بیادم داد کاوش ہائے مرگاں را

73

(۱۰) ما نبودیم بہ این مرتبہ راضی غالب + شعر خود خواہش آں کرد کہ گردد فن ما

74

(۱۱) درازی شب و بیداری من این ہمہ نیست + ز بخت من خبر آرید، تا کجا خفتست!

77

تشکر

پیش لفظ کے طور پر  
قاری اساس تنقید کے ضمن میں  
Virtual Textual analysis  
پر ایک وضاحتی نوٹ

(۱)

اگر یہ کہا جائے کہ قاری اساس تنقید کی ایک جہت، یعنی ہیئت جزو کی چھان بین کی بنیاد تو بیسویں صدی کے شروع میں ہی پڑ گئی تھی تو غلط نہ ہو گا۔ یعنی جب یہ کہا گیا کہ معنی قرأت کے عمل کی کشید ہے اور زمان اور مکان کے لامحدود فاصلے معنی آفرینی کو کچھ کا کچھ بنا سکتے ہیں تو یہ بات لگ بھگ طے ہو گئی تھی کہ خلق ہونے کے بعد تخلیق نہ صرف ایک آزاد اور خود کفیل اکائی بن جاتی ہے، یعنی ایک ایسی اکائی معرض وجود میں آتی ہے جس کا تعلق اپنے خالق سے قطع ہو چکا ہے، بلکہ ہر نئے ماحول میں یہ کارگہ شیشہ گری، اپنا الگ وجود رکھتی ہے۔ کسی بھی شعری متن کی ”خود مکتفیت“ کو تسلیم کرنا قاری اساس تنقید کا بنیادی اصول ہے۔ قاری اسے اپنے وقت اور ماحول کی عینک سے دیکھ اس میں ریاضیاتی درستگی کے ہونے یا نہ ہونے کے بارے میں بھی بات کر سکتا ہے اور انجانے میں ہی اپنے زمان و مکان سے ماخوذ رسم و رواج، سوچنے اور رہن سہن کے طریقے کو اس متن پر منطبق کر کے اپنے مخصوص معانی اخذ کر سکتا ہے۔ Brooks کے گل بوٹوں سے مزین کیے ہوئے مرتبان کی طرح دیکھ کر اس پر اپنا فیصلہ صادر کر سکتا ہے۔ پس ساختیاتی تنقید نے بھی ہارتھ کے اس نظریے میں خامیاں تلاش کی تھیں کہ صرف اسٹرکچر (پیاز کے چھلکوں کی تاویل) پر ہی انحصار رکھ کر کسی گھٹلی تک نہیں پہنچا جاسکتا۔ اس لیے پس ساختیاتی اسکول کے مطابق کسی بھی شعری متن کو تنقید کے عمل سے گزارنے کا صحیح طریق کار اس میں اجزاء کے بہم دگر پیوست ہونے کے عمل کی پرکھ ہے، جو اس کے لسانی نظام کو خشت بر خشت عمارت کی طرح پیوستہ رکھتا ہے۔ اس طرح پس ساختیاتی تنقید شرح و تفسیر کے عمل میں قاری اساس تنقید کے طریق کار کی اصل شروعات تسلیم کی گئی ہے۔

قاری اساس تنقید وقت کے دریا کو پار کرنے کے لیے اس پل کا کام کرتی ہے جو کسی بھی متن کو زمانہ حال کی خارجی دنیا سے براہ راست متعلق کر دیتی ہے۔ اس طریق کار میں کسی بھی متن کی معنیات کو ”تخلیق“ یا ”فصل“ کا نام دے کر یہ فرض کر لیا جاتا ہے کہ کوئی بھی قاری، کہیں رہتا ہو قاری، کسی بھی زمانے کا قاری، اس ’فصل‘ کو اپنے زمان اور مکان کے ’سابق اور حال‘ سے رشتہ جوڑتا ہو احق بجانب ہے کہ اس سیاق و سباق میں اسے پرکھ کی کسوٹی پر رکھ کر اپنا کام کرے۔ نظم کا رشتہ جو شاعر سے قائم تھا، اس وقت ہی منقطع ہو گیا تھا جب وہ معرض ولادت میں آئی تھی۔ اس وقت کی حقیقت آج کی فرضیت نہیں، آج کی حقیقت ہے۔ تین نئی اصطلاحات جو اس سلسلے کی کڑیاں ہیں، وہ ہیں، (۱) قاری (۲) قرأت کا طریق کار اور (۳) رد عمل۔۔۔ اس میں قاری کا قرآنی طریق کار اڈلیں اہمیت کا حامل ہے۔ اس عمل کے دوران قاری کو یہ حق حاصل ہے کہ وہ متن کی شکست و ریخت کرے، ایسے ہی جیسے کسی عمارت کو ڈھا کر اس کا ملبہ بکھرا دیا جاتا ہے۔ پھر موضوع کی سطح پر اپنے مطالعے، تجربے اور ذاتی ترجیحات کے پیمانوں سے اس کی مناجیات کی قدر و منزلت کو پرکھے اور اس کی نئی تعریف بھی متعین کرے۔ اس کام کے دوران میں دو عوامل کا ظہور ناگزیر ہے۔ پہلا عمل تشکیلی ہے اور اس بات کی دلالت کرتا ہے کہ پرانے متن اور نئے قاری کے مابین معنویت کی مصالحت کا سمجھوتا قرار پا جائے۔ دوسرا موضوع سے متعلق ہے کہ قاری کو

یہ کٹی اختیار ہے کہ وہ متن کی تشریح (توسیع کی حد تک) اپنی منشا کے مطابق کرے۔

ایک پروفیسر کے طور پر میرا اپنا یہ عقیدہ ہے کہ یہ کام قاری سے بہتر اور کوئی نہیں کر سکتا کہ متن کے لسانی اور ہیئتِ نظم کو کھنگال کر ”آج“ کے سیاق و سباق میں اس کے معنی تلاش کرے۔ متن کی معینہ صورت صرف کاغذ کے ایک پرزے پر ہے یا ایک کتاب میں ہے۔ زمان و مکان کی توسیع کا عمل اتنا تیز تر ہے کہ کاغذ کے پرزے پر تحریر کردہ متن کی خود مرکزیت صرف ادب کے مورخ اور محقق پر انحصار رکھ سکتی ہے، عام قاری پر نہیں۔ تعلیق کے ہر دم رواں دواں عمل مسلسل سے گذرتے ہوئے اس متن کے معانی دن رات تغیر پذیر رہتے ہیں اور یہ نئے نئے معانی کے غلاف اور ڈھتا اور اُتار تارہتا ہے۔ قرأت کے عمل کی تھیوری الفاظ کے باہم رشتوں کو سمجھ کر، اور انہیں اپنے آس پاس کی سچائیوں سے منسلک کر کے ایک ایسی صورت حال کو کھوج نکالتی ہے جو قاری کی سچائی ہے اور آج کی سچائی ہے یہ ایک ایسا عمل ہے، جس میں قاری اور متن مصافحہ کرتے ہیں، اور گلے ملتے ہیں۔ قاری متن کے ہاتھ کی گرفت اور اس کے جسم کی لطافت کو محسوس کرتا ہے اور پھر اپنے ہاتھ کو متن کے جسم پر پھیر کر ہر اس عضو کو ٹٹولتا ہے جو اس کے خیال میں اہم ہے۔ یہ اعضا الفاظ ہیں جو عبارت میں پروئے ہوئے ہیں۔ ان میں صرفی، نحوی، تصریفی، ملخص، منصرف، قواعدی صفات ہیں۔ اسی عبارت میں روز مرہ، محاورہ، مرصع انشاء، تلطیف عبارت، ضرب المثل، مصطلحات وغیرہ بھی ہیں، چچے تلے الفاظ بھی ہیں، ماقول و دل، من وعن تطبیق الفاظ بھی ہے اور ”مولویت“ بھی۔۔۔ بقول Ingarden وہ خصوصیت بھی ہے، جسے وہ intentionality کہتا ہے، یعنی جہاں مصنف نے Intentional Sentence Correlatives یعنی جان بوجھ کر (بوجہ) اپنے متن میں شکست و ریخت یا دوبارہ عمارت سازی کا جتن کیا ہے، گویا کہ بلبے کے اوپر ہی ایک نیا محل تعمیر کر لیا ہے۔ (غالب کے ہاں یہ خصوصیت پائی جاتی ہے)۔ انگریزی میں سترھویں صدی کے وسط میں Metaphysical poets کے ہاں بھی یہ خوبی بکثرت ملتی ہے۔

اب اگر اپنی تخلیق کے وقت ایک نظم یا غزل کا ایک شعر کسی طلسم کدے کی نقاب کشائی کرتا بھی تھا، تو آج وہ ناپید ہے۔ قاری کے حیطہ ادراک میں اس کا آنا ایسے ہی ہے جیسے آج کے جو دھپور میں رہنے والے کسی قاری نے شیلے کے اسکاٹی لارک کو واقعی اڑتا ہوا دیکھ لیا ہو۔ یا ایک خشک خطے میں بسے ہوئے قاری کو، جسے سمندر یا سمندری جہاز اور اس کی deck کبھی دیکھی ہی نہ ہو، یہ سطر سمجھنے میں کیا دشواری پیش نہیں آسکتی ہے اس کا اندازہ لگانا مشکل نہیں ہے۔ ---The boy stood on the burning deck--- مجھے یہ کہنے میں کوئی عار نہیں ہے کہ قاری کا فرض قطعاً یہ نہیں ہے کہ وہ علامت اور ایہام کے نقاب میں پوشیدہ اس چہرے کی صحیح (یا کم از کم ’نقل برابر اصل‘) شناخت کرے جو شیلے نے اپنے خواب بیداری میں یا فیون کے نشے میں کسی کالرتیج نے دو صدیاں پہلے اپنے نشہ آور خواب میں دیکھا تھا۔

(۲)

تدریس رشد و ہدایت کا عمل ہے۔ مشق اور مہارت اس کے اوزار ہیں۔ جسمانی ڈرل کی طرح تربیتی ریاضیات کی اہمیت کو بدیر تسلیم کیا گیا لیکن اب یہ مغربی جامعات میں ایک قدر عام ہے۔ ادب کی تفہیم میں اب بلیک بورڈ کے علاوہ اوور ہیڈ یا فلم پروجیکٹر وغیرہ، دیگر فرنیچر کی طرح ہی کسی بھی کمرہ جماعت کا ایک اہم حصہ ہیں۔ صرف اور صرف زبانی لیکچر پر انحصار نہیں کیا جاتا۔ اس لیے یورپ اور امریکا کی متعدد یونیورسٹیوں میں سائنس اور ٹیکنالوجی کے علاوہ سوشل سائنسز اور ہیومنٹیز کے مضامین کی تدریس بھی ان لوازمات پر انحصار رکھتی ہے کہ یہ اب کمرہ جماعت کا جزو لاینفک بن چکے ہیں۔ یہ میرے اپنے تجربے کی بات ہے کہ تیس چالیس برس پہلے تک

ادب کے کورسز کسی حد تک ان سے غیر متعلق تھے لیکن میں نے ان برسوں کی تدریسی زندگی میں رفتہ رفتہ کمرہ جماعت میں ان کی کارکردگی پر پروفیسروں کے انحصار کو دیکھا ہے۔ چاک سے تختہ سیاہ پر لکھنے کی ضرورت ختم ہو چکی ہے۔ کاپی، اقتباس، حوالہ، ثنی، نقل، خاکہ، فلو چارٹ، نقشہ، تصویر، وغیرہ اب اوور ہیڈ پروجیکٹر سے آسانی پر وجیکٹ کیے جاسکتے ہیں۔۔۔ میرا اپنا میدان اختصاص کمپیوٹر لٹریچر (تقابلی ادب) کی نصاب سازی Curriculum Planning and Course Designing ہے اور اس میں میری مہارت کی وجہ سے ہی مجھے امریکا کی کئی جامعات میں نصاب سازی میں مدد دینے کے لیے مدعو کیا جاتا ہے۔ لٹریچر (۱) اور لٹریچر (۲) کے انڈر گریجویٹ کے (تین تین کریڈٹ کے) کورسز میں جہاں متن فہمی ایک زبانی عمل ہے، وہاں یہ ایک ایسا تحریری عمل بھی ہے جو ایک ایک لفظ، اصطلاح، محاورہ، (اور ان کے ہم زوج، ہم زائیدہ، مشترک الاشتقاق الفاظ یا کلمہ جات) کی زبانی اور تحریری ورزش پر انحصار رکھتا ہے۔ اسے Open Interpretation بھی کہا گیا ہے، اور یہ قاری اساس تنقید کی اسی مد کا زائیدہ ہے، جس کے تحت متن میں موجود معروضی متعلقات کو (قاری اپنے وقت اور مقام میں حاصل کی ہوئی تربیت اور تعلیم کی بنا پر) موضوعی سطح پر ایک دوسرے سے چھان بین کر الگ کرتا ہے۔ اسی میں عملی تنقید کا وہ عنصر شامل ہے جس کی عملی تربیت کے لیے Virtual Textual Practical Criticism (VTPC) (جو سیمیسٹر امتحان کے لیے ہے) اور صرف Virtual Textual Analysis (VTA) (جو طلبہ کی کلاس روم پریکٹس کا خاصہ ہے) کی تکنیک کو بروئے کار لایا جاتا ہے۔ میں نے واشنگٹن ڈی سی کی دو یونیورسٹیوں میں یہ کورسز ساہا سال تک پڑھائے ہیں۔

### (۳)

اوپر قاری اساس تنقید کے طریق کار کے بارے میں تین مفروضات پیش کیے گئے ہیں۔ (ایک) قاری کون ہے، کہاں ہے، کس ملک کا باسی ہے، اس کی عمر کیا ہے، اس کی زباندانی کا علم کس سطح کا ہے، اس کا معاشی اور معاشرتی پس منظر کیا ہے۔ (دو) متن کی قرأت کا طریق کار کیا ہے۔ کیا وہ کمرہ جماعت میں بیٹھا ہوا ایک طالب علم ہے۔ گھر میں آرام سے بیٹھی ہوئی ایک خاتون خانہ ہے، کلب میں یا کسی ادبی مجلس میں دیگر احباب کے ساتھ بحث میں مصروف ایک قلم کار ہے یا رات کو سونے سے پہلے کتاب پڑھتا ہوا ایک بوڑھا قاری ہے۔ (تین) اب آخری مسئلہ ”رد عمل“ کا ہے۔ یہ رد عمل ایک ہی جگہ، ایک ہی وقت میں، ایک ہی قسم کے ماحول میں بیٹھ کر اپنا رد عمل لکھتے ہوئے ’قارئین‘ کا بھی ان کی ذاتی پسند یا ناپسند (جو ان کے ذاتی حالات کے نتیجے کے طور پر ان کی گھٹی میں پڑی ہے) کے طور پر مختلف ہو سکتا ہے۔

یہ نہیں کہ ناقدین نے ان امور پر غور ہی نہ کیا ہو۔ ڈی۔ آر۔ اولسن

Olson, D.R. From uttermost to Text: The Rise of Language in Speech and Writing, Harvard Educational Review 47. (3) pp.257-81

نے لکھا ہے کہ معنی کی ترسیل میں شرح اور تفسیر دونوں ہی ممکن الاصل ہیں، لیکن یہ ضروری نہیں ہے کہ ایک دوسری سے سبقت لے جائے۔ اسی طرح ہارتھ نے بھی اس مسئلے کو اٹھایا ہے۔ کہ قاری متن کا اصل جنم داتا ہے۔ وہ دو نئی اصطلاحات وضع کرتا ہے۔ Readerly Or Visible اور Writerly OR Scriptable --- مصنف کسی متن کا خالق تھا، تو تھا، لیکن اب نہیں ہے۔ اور اگر آج کے دن کے سیاق و سباق میں اسے متن کا خالق تسلیم بھی کر لیا جائے تو وہ اس کی شرح یا تفسیر کی ملکیت کا دعویٰ نہیں کر سکتا یہ

قاری ہے جو ان دو اقسام کے متون کے معانی کو اپنے دانست سے تشکیل دیتا ہے۔ اور یہی اس متن کے معانی کی درستگی کا پیمانہ ہے۔

اب دیگر امریکی یونیورسٹیوں کی طرح میری یونیورسٹی میں بھی ان کورسز کی تدریس کے طریق کار دیکھتے ہیں۔ کلاس روم ٹیچر اپنی مرضی کے مطابق تبدیلیاں کر کے زبانی ہدایات دے سکتا ہے لیکن خصوصی طور پر Virtual Textual Analysis یعنی کورس نمبر (1) میں اس کا طریق کار ایک ہی ہے۔ (یہ ”لیکچر پیریڈ“ نہیں ہوتا، بلکہ سائنس کے طلبہ کی طرح ہی جو سائنس لیب میں جمع ہوتے ہیں، یہ طلبہ لینگویج لیب میں اکٹھے ہوتے ہیں)۔ چونکہ یہ لیب پریکٹس کا ایک حصہ ہے، اس میں طلبہ سے ان کی تحریریں اکٹھی کر کے گریڈ نہیں دیے جاتے۔ لیکن سیمیٹر امتحان میں یہ اکٹھے کر لیے جاتے ہیں کہ ان پر گریڈ دیا جاتا ہے۔ Virtual Textual Practical Criticism (VTPC) اس پریکٹس کا advanced course یعنی نمبر (2) کورس ہے، جس میں ”تنقید“ کا عنصر بڑھا دیا جاتا ہے اور مثنیٰ یا اسلوبیاتی تنقید پر زیادہ وقت صرف کیا جاتا ہے۔

پینتالیس منٹ کے پیریڈ میں پہلے پندرہ منٹ طلبہ کو دیے جاتے ہیں کہ وہ اوور ہیڈ پروجیکٹر سے اسکرین پر پروجیکٹ کیے گئے متن کو غور سے پڑھیں۔ یہ متن اندازاً بیس سے تیس سطروں تک طویل ہو سکتا ہے۔ عام طور پر متعدد ٹیچر اپنے پاس دس یا بارہ تک ایسے متون کی نقول رکھتے ہیں، جن میں سے کسی ایک کو وہ پروجیکٹر سے اسکرین پر پروجیکٹ کرتے ہیں۔ یہ ٹیچر کی صوابدید پر منحصر ہے کہ وہ کون سے متن کا انتخاب کرے لیکن عموماً ایسے ٹیکسٹ ہی پسند کیے جاتے ہیں جنہیں طلبہ مشہور و معروف شعرا کی تحریروں کے طور پر نہ پہچان سکیں۔ یہ بھی نہ فرض کر سکیں کہ یہ کس زمان و مکان میں خلق کیا گیا ہو گا۔ فی زمانہ مستعمل انگریزی میں دوسری زبانوں کے تراجم بھی لیے جاتے ہیں۔ (میں خود عام طور پر انیسویں صدی کے انگریزی شعرا، ٹینیسن، براؤننگ، لانگ فیو، وغیرہ سے ان کی نظموں کے متون، یا ان کے کچھ حصص، منتخب کرتا رہا ہوں۔ جو کئی برسوں سے کورسز سے خارج ہو چکے ہیں)

اب طلبہ کو ہدایات دی جاتی ہیں کہ وہ اپنی نوٹ بک میں ان سب الفاظ کو نوٹ کریں جو اسم (نام، کلمہ جس سے کسی شخص، جانور، جگہ یا چیز کو پہچانا جائے) کی ذیل میں آتے ہیں۔ ان میں اسم معرفہ، اسم نکرہ، اسم علم، اسم ظرف، اسم صفت، اسم جنس، اسم معرفہ، اسم موصول، اسم ذات، اسم صفت، اسم فاعل، اسم مفعول، وغیرہم۔۔۔ سب بروئے کار لائے جاتے ہیں۔ پھر اپنے پاس ڈسک پر موجود ڈکشنری اور تھیسارس سے ان کے ہم معنی homonyms تلاش کریں۔ ایک ایک کر کے ان سب کو شاعر کے استعمال کیے گئے الفاظ کے ساتھ یا اوپر رکھ کر یہ دیکھیں کہ جملہ سازی میں اور جملے کے معانی میں اور اس معانی کے مکمل متن کے تناظر میں کون سا لفظ (طالب علم کے خیال میں) زیادہ موزوں ہے۔ marginal notes میں اپنے انتخاب کی وجہ تسمیہ بھی لکھتے جائیں۔۔۔ پھر اس پر دس یا بارہ جملوں میں اپنی تنقید لکھیں، جسے وہ ٹوٹے پھوٹے جملوں short hand میں بھی لکھ سکتے ہیں کیونکہ یہ انہیں پڑھ کر سنانا ہوتی ہے اور اس پر گریڈنگ نہیں کی جاتی۔ یہ سب کام وہ پہلے پندرہ منٹوں میں کرتے ہیں۔

لیب پریکٹس کے پیریڈ کے آخری بیس پچیس منٹوں میں طلبہ کو اختیار دیا جاتا ہے کہ جو کوئی بھی چاہے، ہاتھ کھڑا کر کے اپنا تحریر کردہ متن پڑھ کر سنا سکتا ہے، جسے ٹیچر اور دیگر طلبہ سنتے ہیں، اس سے سوال کرتے ہیں، بحث مباحثہ ہوتا ہے۔ ہنسی کے فوارے چھوٹتے ہیں، الفاظ کے انتخاب پر لطیفے بھی گھڑے جاتے ہیں کچھ طلبہ ڈسک پر موجود متن سے ایسے ایسے معانی اخذ کرتے ہیں کہ اللہ پناہ! (یہ سب اس مجموعی عمل کا حصہ ہے جسے جسمانی ڈرل میں exercise ”ورزش“ کہا جاتا ہے) البتہ تین چار ایسی کلاسز میں شرکت کے بعد آہستہ آہستہ سب طالب علم یہ سیکھتے جاتے ہیں کہ نوع انسان کی اساس ”ایک“ ہے، صرف رسم و رواج ”مختلف“ ہیں۔ مادرانہ شفقت سب

زمانوں میں اور سب ملکوں میں ایک جیسی ہے۔ اپنے بچوں کی حفاظت میں ایک جانور اور ایک انسان اپنی جان تک قربان کر سکتے ہیں۔ 'قدیم' سے 'جدید' زمانوں تک پہنچتے پہنچتے قبائلی رسم و رواج پھیکے پڑتے پڑتے یا تو بد رنگ ہو جاتے ہیں یا حب الوطنی کے جذبے کے تحت بدلتے جاتے ہیں۔ مذاہب کیا کچھ سکھاتے ہیں اور لوگ انہیں اپنے علاقے اور وقت کے چلن کے مطابق کیسے کیسے نئے معانی کی قبائیں پہنا دیتے ہیں۔ 'عشق' کا تصور 'عشق' سے روحانیت تک کیسے کیسے مراحل سے گذرتا ہے اور ممنوعہ افعال (مثلاً اسلام میں شراب نوشی) کو کچھ زبانوں (مثلاً فارسی اور اردو) میں کیسے بطور موضوع یا استعارہ استعمال کیا جاتا ہے۔

VTPC میں (جو VTA کی ہی دوسری سیٹیج ہے) ایک طالب علم عملی تنقید یعنی Practical Criticism کے عنصر کو، جو اس کا آخری حصہ ہوتا ہے، بروئے کار لاتا ہے اور متن پر ایک تنقیدی نوٹ لکھتا ہے۔ اس میں وہ paraphrase format in prose استعمال میں لاتا ہے اور تفصیل سے وہ سب کچھ لکھتا ہے جو اسے سمجھ میں آتا ہے۔۔۔ یہاں وہ تنقید کی تکنیکی زبان Technical Parlance of Literary Criticism کا استعمال بھی بخوبی کرتا ہے کہ اس ایڈوانس کورس میں اسے یہ تربیت مل چکی ہوتی ہے۔

## (۴)

اس پریکٹس سے یہ نتیجہ اخذ کیا جاسکتا ہے کہ طالب علم (یعنی قاری) کسی بھی متن سے، شاعر کا نام، اس کے زمان و مکان کو جانے بغیر، "اپنی اساس سے" کس طرح کے معانی اخذ کر سکتا ہے۔ یعنی ایک کاکیشین امریکی لڑکا یا ایک عرب نژاد طالب علم جو امریکا میں اقامت پذیر ہے، یا ہندوستانی والدین کی اولاد لڑکی جو امریکا میں پیدا ہوئی ہے، کس طرح سے ایک ایسے متن کو دیکھتے ہیں جس کے بارے میں انہیں علم نہیں ہے کہ وہ دنیا کے کون سے حصے میں کب اور کہاں لکھا گیا۔ کیا اس کا لکھنے والا یورپی تھا، چینی تھا یا افریقی۔ مرد تھا یا عورت، نوجوان تھا یا بوڑھا، دولتمند تھا یا غریب، حاکم طبقے یا نسل سے تھا یا ایک محکوم ملک سے تعلق رکھتا تھا، یہودی تھا، عیسائی تھا، مسلم تھا، ہندو تھا یا لادین تھا۔

چوبیس ہفتوں کے ایک سیمسٹر کے ایسے بارہ سیشنسز میں اک طالب علم اس عملی "ورزش" سے کیا کچھ سیکھ سکتا ہے، راقم الحروف نے ہر سیمسٹر میں آخری تین یا چار لیب کلاسز میں اس کا تجربہ کیا ہے۔ ان آخری ہفتوں میں ایک طالب علم، اتنا سب کچھ تو نہیں جو "قاری اساس تنقید" کی تھیوری کی مکمل اساس ہے، لیکن اس کے ابجد سے ضرور واقف ہو جاتا ہے، عام طلبہ کے لیے تو یہ کورس اختیاری ہے لیکن جس کسی طالب علم نے اس کے بعد لٹریچر میں "میجر" ہونے کا انتخاب کرنا ہو اس کے لیے یہ بنیادی تین کریڈٹ کا کورس لازمی ہے۔ اس طرح طالب علم کی بنیاد بہت مضبوط ہو جاتی ہے۔ اس بات کا مجھے ذاتی طور پر بھی تجربہ ہے کیونکہ میں خود ان کورسز سے لے کر "میجر ان انگلش" سے ہوتے ہوئے ایم اے انگلش تک کورسز کی تدریس کرتا رہا ہوں۔

میں اردو کا معلم نہیں ہوں، انگریزی کا استاد ہوں اور میرا میدان اختصاص انگریزی ادب کے علاوہ تقابلی ادب Comparative Literature میں نصاب سازی کا ہے، اس لیے میں بطور نمونہ مشے از خردارے صرف ایک انگریزی نظم ضمیمہ کی شکل میں یہاں شامل کر رہا ہوں جو طلبہ کو ان کے سیمسٹر امتحان میں دی گئی تھی تاکہ یہ واضح ہو سکے کہ قاری اساس تنقید کے حوالے سے کسی بھی نظم پر اظہار خیال میں کیا کچھ ممکن ہے۔

ایک انگریزی نظم جو سمیسٹر امتحان میں لٹریچر (۲) کے طلبہ کو VTPA کے لیے دی گئی۔

## MORNING AFTER

Smoke-hooded monks suck  
sockets of marble chill  
to the tune  
of circling doves across  
William's guitar-strung  
nerves:  
Oh, Poet  
in the gullet of Being  
they march! You have  
no exit  
but  
Becoming  
and I light one more  
and puff until  
maybe dawn may be  
then this salt  
will ooze off letting  
a guy see clear.

ساتویں سطر میں لفظ poet راقم الحروف نے خود ڈال دیا ہے۔ یہاں شاعر نے اپنا نام لکھا تھا جو طلبہ کے لیے اٹھا کر رکھ دیا گیا (قارئین کے تفسیر طبع کے لیے یہ بعد میں لکھ دیا جائے گا) امتحان کے پرچے کسی اور کو گریڈنگ کے لیے نہیں دیے جاتے۔ ٹیچر خود ہی انہیں گریڈ کرتا ہے۔ جب تیس کے قریب یہ پرچے میرے ڈیسک پر پہنچے تو میں نے دیکھا کہ ان میں تمام اسماء کے متبادل الفاظ کو ایک ایک کر کے پرکھا گیا ہے۔ (مثال کے طور پر پہلی تین سطور میں smoke, hood, monks, tune, doves کے متبادل الفاظ کو ایک ایک کر کے لکھا گیا تھا۔) اب یکے بعد دیگرے امتحانی پرچے جات دیکھنے کے بعد یہ امر کھل کر سامنے آیا کہ طلبہ کے اپنے ذاتی، خاندانی، ملکی یا غیر ملکی، معاشرتی، معاشی، ثقافتی، مذہبی پس منظر نے اس کی سمجھ میں آئے ہوئے معانی کو کیسے کیسے دشوار گزار راستوں میں سے گھسیٹ کر نکالا ہے۔ البتہ کچھ اسم ایسے تھے جن پر کوئی متبادل لفظ انگریزی میں صحیح نہیں بیٹھتا تھا اس لیے تقریباً سبھی طلبہ نے ان پر صاف کیا۔ poet, guitar, dawn, وغیرہ الفاظ کے نعم البدل تلاش نہیں کیے گئے۔ monk کو ایسے ہی رہنے دیا گیا۔ آخری پیرا گراف کو جس میں عملی تنقید ہوتی ہے، بہت خوبصورتی سے طلبہ نے اپنے اپنے تجربے کے مطابق سنوار کر پیش کیا۔ کوریائی اور چینی نژاد امریکی طلبہ نے نظم کو بدھ مت کے بھکشوؤں کی ٹولی سے مشابہت دی جو تمباکو کی صورت میں افیون کا دھو آں پھیپھڑوں میں کھینچتے ہیں۔ دیگر طلبہ میں کچھ نے گذشتہ صدی کی پچاس اور ساٹھ کی دہائی میں beat generation کے نوجوانوں، خصوصی طور پر ویتنام جنگ سے لوٹے ہوئے امریکی فوجیوں کو مشابہ کیا۔ اس کے لیے march کا لفظ ان کا رہبر ثابت ہوا۔ یہ فوجی مختلف قسم کی ذہنی بیماریوں کا شکار تھے اور نشہ آور ادویات ہی ان کا ویتنام جنگ کی بھیانک یادوں سے دور رہنے کا ایک طریقہ تھا۔۔۔ salt will ooze off سے بھی سمندر پار سے لوٹنے اور سمندر میں تیر کر پار نکلنے کا استعارہ سمجھا گیا۔ لیکن مجموعی طور پر ”قاری اساس تنقید“ کے حوالے سے تیس میں سے تقریباً نصف تعداد میں طلبہ نے A, B+, B گریڈ حاصل کیے جو کہ ایک ریکارڈ تو نہیں تھا، لیکن مجموعی طور پر بہت تسلی بخش تھا۔

اب ہمیں نظم کی طرف۔ راقم الحروف نے لفظ poet اس لیے جڑ دیا تھا تاکہ قارئین کا تجسس قائم رہے۔ یہ نظم فرانز کافکا کی لکھی ہوئی ہے۔ اور اُس جگہ پر جہاں میں نے ”شاعر“ لکھ دیا ہے، اُس نے اپنا نام، یعنی Kafka ہی لکھا تھا اور نظم اُس نے خود کو مخاطب کی تھی۔ اب میں اپنا بیان دینے کے بجائے فرانز کافکا کے ہی الفاظ لکھ رہا ہوں جو اُس نے معروف نقاد Judson Jerome کے ایک سوال کے جواب میں 1920ء میں لکھ کر بھیجے تھے۔ جڈسن جیروم گذشتہ صدی میں ”ریڈرز ڈائجسٹ“ کے لیے ایک کتاب مرتب کر رہا تھا (جو بعد میں The Poet and the Poem کے زیر عنوان شائع ہوئی) اور اس نظم کو بطور نمونہ شامل کرنا چاہتا تھا۔ لیکن اس کی شرح و تفسیر جب اُس سے خود نہ ہو سکی تو اس نے کافکا کو لکھا۔ کافکا کے طویل جواب میں سے کچھ حصص حسب ذیل تھے۔ (میں متن میں سے غیر متعلق ریمارکس حذف کر رہا ہوں اور۔۔۔ نقطوں سے ان کی شناخت کر رہا ہوں)

I am surprised you don't get it. The monks, of course are the critics. See they worship Kafka, but they are eating him up, they're living off him. They're foggy minded, dull, cold - - - Then the sky, see - - - the doves. But these critics have been brought up on Wordsworth - - - Ideas are all based on old stuff like Wordsworth - - - There are allusions to Lorca, the guitar, the taut strings across the black hole - - - of nervous system, and the mysterious unknown of the personality - - - (The monks, the critics) are hounding him out of hell, as though to save him., but they will destroy him unless he can be continually - - - Becoming. That's a pun. He is - - - always slipping out of their hands of the hands of the monks which would tie him to one meaning.

کافکا کا یہ خط تین صفحات پر پھیلا ہوا ہے۔

See Judson Jerome "The Poet and the Poem" published by Writer's Digest, Cincinnati, Ohio. 1974. pp.155-57.

اور اس میں وہ نقادوں کے علاوہ ایسے قارئین سے بھی الجھتا ہے جو اس کی نظموں کو سمجھ نہیں سکتے۔ اس کا یہ کہنا کہ نقاد اُسے ”ایک ہی معنی“ کے ساتھ باندھنا چاہتے ہیں، بہت معنی خیز ہے۔  
(س۔ پ۔ آ)

## ایک ضروری نوٹ

”پیش لفظ“ میں قاری اساس تنقید اور اس کے ذیل میں Virtual Textual Analysis (VTA) اور اس کی جامع شکل Virtual Textual Practical Criticism (VTPC) کے بارے میں مختصراً معلومات فراہم کی گئی ہیں، لیکن انیسویں صدی کے عظیم شاعر غالب کے بارے میں، جو ہماری قاری اساس تنقید کا ہدف ہے، کچھ بھی نہیں لکھا گیا۔ غالب الفاظ کا سوداگر ہے۔ اس کے ہاں جتنا بڑا خزانہ اس جنس کمیاب کا ہے، اس پر راقم الحروف کی ناقدانہ رائے کا کوئی جواز نہیں ہے۔ البتہ مغربی جامعات میں درسیات کے حوالے سے یہ کہنا ضروری ہے کہ بسیار تنگ و دو کے بعد، جونیز اور سینیز سطحوں پر، انگریزی ترجمے کی وساطت سے، غالب کو متعارف کیا جا چکا ہے۔ یہ سلسلہ جاری ہے اور تاحیات یہ خاکسار اور اس جیسے کچھ اور احباب اس کام کو آگے بڑھاتے رہیں گے۔

ایک مدت سے راقم الحروف کی خواہش تھی کہ وہ قاری اساس تنقید کے قواعد و ضوابط کو غالب کے اشعار پر آزما کر یہ دیکھنے کی کوشش کرے کہ یہ کس حد تک کارآمد ہیں۔ غالب تو صدیوں بعد تک زندہ رہے گا لیکن صدیوں بعد کا قاری (یعنی ایک طالب علم یا استاد سے مختلف

’عام قاری‘) اُس سیاسی، اقتصادی، سماجی انتشار سے لاعلم ہو گا جس میں غالب نے اپنی پہلی اور آخری سانس لی۔ اس قاری کو اپنی ”اساس“ سے غالب کو سمجھنا پڑے گا۔ ابتدا میں یہ کام میں نے نثر میں کیا تو مجھے محسوس ہوا کہ میں ایک ایسے شاعر سے انصاف نہیں کر رہا جو صرف دو سطور کی صدف میں بیسیوں گوہر محفوظ رکھ سکتا ہے۔ تو آزاد نظم میں (جو میرا میدان اختصاص ہے) لکھنے کا ارادہ کیا۔ کئی بار کام شروع کیا اور کئی بار گھبرا کر چھوڑ دیا کہ یہ میری بساط سے بڑھ کر ہے۔ ایک شعر پر تین تین چار دن، یعنی بیسیوں گھنٹے صرف کیے۔ ہم معنی الفاظ homonyms and synonyms کی تلاش و ترتیب (جو کہ VTA اور VTPC کا طریق کار ہے) کئی بار مجھ کو اُن پارینہ تہہ در تہہ احاطوں میں بھی لے گئی جہاں غالب کے شارحین بھی نہیں پہنچ سکے تھے، لیکن غالب کے اشعار پر ان الفاظ کا اطلاق مجھے بہت بامعنی لگا۔

چالیس اشعار، نمونہ مشتے از خروارے، آپ کے سامنے ہیں۔ یہ کاوش شاید صرف غالب کے حوالے سے ایک trend-setter ثابت نہ ہو سکے کہ ہم لوگ ہر نئے تجربے کو شک کی نظروں سے دیکھتے ہیں۔ اور فی زمانہ خصوصی طور پر یورپ یا امریکا سے درآمدہ نظریات کو تو بوجہ انتہائی مشکوک سمجھا ہی جاتا ہے۔ لیکن کیا ادبی تنقید کی ایک نئی تھیوری ہماری تہذیبی اساس کو بگاڑ سکتی ہے، یہ سوال خود میں ہی لایعنی ہے۔ اس خاکسار نے لگ بھگ چھ ماہ تک اس پراجیکٹ پر کام کیا ہے۔ اس کا نتیجہ جو بھی ہے، قارئین کے سامنے ہے۔ (س۔ پ۔ آ)

## قاری اساس تنقید (ایک مکالمہ) Reader’s Response Criticism (A dialogue)

### قاری (۱)

مصنف ہی اگر مر کھپ چکا ہو چار صدیاں پیشتر تو\*  
اس کے تحریری متن کو کیسے سمجھے گا وہ قاری  
جو ”زماں“ میں پانچ چھ صدیاں  
”مکاں“ میں پانچ چھ سو میل دوری پر کھڑا  
کاغذ کا پرزہ ہاتھ میں لے کر  
متن میں منہمک ہے، سر کھجاتا ہے؟

### قاری (۲)

اگر معنی متن میں ہی نہیں ہے تو  
مصنف کی ضرورت ایسی حالت میں کہاں محسوس ہوتی ہے؟  
مصنف غیر حاضر ہے\*\*  
مگر قاری تو حاضر ہے  
اور اس کے سامنے کاغذ کے پرزے پر  
متن موجود ہے، تو پھر

یقیناً ”حاضر و موجود“ ہیں دونوں!

## (مسئلے کا حل)

تو پھر ایسا سمجھ لیجے۔۔۔  
کوئی اک شعر یا اک نظم، یا کوئی بھی کیسا بھی متن  
اک ’چیز‘ ہی ٹھہرا  
مکمل خود میں، با معنی و مطلب  
کچھ بھی ہو  
آساں، سرلیج الفہم ہو۔۔  
مشکل، عسیر الفہم ہو \*\*\*  
کیسا بھی ہو!

چلیں، قاری سے پوچھیں۔۔۔  
کون قاری؟  
وہ جسے سونے سے پہلے  
یہ ’متن‘ پڑھنے کی خواہش ہے؟  
بھلا پوچھے گا کیا پڑھنے سے پہلے  
دوستوں سے، یا کسی ناقد سے  
کیا مطلب ہے اس کا۔۔۔  
یا اسے جو کچھ سمجھ آتا ہے اپنے ہی حوالے سے  
فقط اپنے ’زماں‘ سے۔۔۔ حال، ماضی سے  
'مکاں' سے، ملک سے  
اپنے ہی تہذیب و تمدن سے  
زباں پر اپنی قدرت سے  
وہی کچھ ہی تو سمجھے گا یہ قاری  
رات کو سونے سے پہلے!

\*Roland Barthes: Death of the Author

\*\*The meaning is in the printed text: not outside it. Hence it is in the Readers' domain.  
Wolfgang Iser.

\*\*\*An absentee author is like an absentee witness who cannot give his evidence. Wolfgang Iser.

(یہ مکالمہ پہلے انگریزی نظم میں تحریر کیا گیا۔ منظوم ترجمہ مصنف نے خود کیا ہے)

۱-  
وفاداری، بشکل استواری، اصل ایماں ہے  
مرے بتخانہ میں تو کعبہ میں گاڑو براہمن کو

وفاداری؟ وفا کیشی، کھرا پن، کلمہ حق ہے  
مگر اک شرط ہے یہ حق شعاری مستقل ہو۔۔۔  
پانداری، استقامت، جاری و ساری رہے  
مرنے کے لمحے تک!

مگر کعبہ میں کیوں گاڑو براہمن کو؟  
بھلا کیوں؟  
بت پرستی شیوہ زنار بنداں ہے تو ہے، لیکن  
کسی ہندو پجاری کو بھلا الحاد کا اعزاز؟  
غالب؟ کیوں؟

ذرا پہچان مجھ کو عیب جو آندہ میں نے ہی  
کہا تھا اس اباحت کی حمایت میں۔۔۔  
نہیں کچھ سبھ و زنار کے پھندے میں گیرائی  
وفاداری میں شیخ و برہمن کی آزمائش ہے  
☆☆☆

۲-  
یعنی بہ حسب گردش پیمانہ صفات  
عارف ہمیشہ مست مئے ذات چاہیے

(اس نظم میں بطور تجربہ بخور کا امتزاج روار کھا گیا)

عارف؟ تو ہے 'پہچاننے والا' خدا شناس  
یعنی نماز و سجدہ و تہجد کا غلام  
یعنی حکیم مطلق و دانا و خرد مند  
یعنی کہ بودھ اور بصیرت کا اک فریس  
یعنی متین و حاذق و آگاہ شاستری

یہ محترم بھی ”مست مئے ذات چاہیے“  
 وہ بھی انہیں ”صفات“ کے پہانے کے طفیل؟  
 پہانہ۔۔۔ جام؟ ساغر و مینا۔۔۔ ظروف مے۔۔۔  
 ”گردش“ کے استعمال سے شاید درست ہو  
 لیکن ”صفات“ کے لیے؟  
 جی ہاں، اک ایسا آلہ میزان جو ہمیں  
 توفیق دے کہ ہم

مقیاس عقل و فہم سے تفریق کر سکیں  
 ”عارف“ کے سب کوائف و احوال جان کر  
 اس کی علیہیات کو، سیرت کو، نام کو  
 کچھ ماپ سکیں، تول سکیں، بحث کر سکیں  
 سچ اور جھوٹ میں کوئی تفریق کر سکیں

”عارف“ کی کیا صفات ہیں؟ یہ جان چکے ہیں  
 پہانہ کیا ہے، یہ بھی ہم پہچان چکے ہیں  
 اب دیکھیں ”مئے ذات“ بھی کیا چیز ہے دگر ہے  
 کیسا ہے یہ مشروب جو خود میں ہے منفرد  
 جس کے حصول سے ہی یہ موصوف ہمیشہ  
 خوش باش و خوش آسند و با آرام رہے گا؟

ہاں، ”ذات“۔۔۔ ذات باری و ذوالجلال  
 ہاں، ”ذات“۔۔۔ امتیاز، تخصص، انا۔۔۔ نشان  
 شاید یہ دونوں۔۔۔  
 یا کوئی موزوں سا امتزاج  
 دونوں کا۔۔۔ یعنی۔۔۔  
 ذات شریف اور اسی ذات میں شریک  
 اک ذات مختلف، کہ ہو ’شر‘ آب خوار بھی۔۔۔

”عارف“ قبول۔۔۔  
 ”مست مئے ذات“ بھی قبول  
 لیکن ”ہمیشہ“؟۔۔۔ مستقل؟ تازیت؟ آٹھوں پہر؟  
 یہ لفظ تو شرمندہ تعبیر رہے گا!  
 ☆☆☆

ہستی کے مت فریب میں آجائیو، اسد  
عالم تمام حلقہ دام خیال ہے

(اس نظم میں بحور کا امتزاج روارکھا گیا)

عالم تمام: مافیہا، آفاق، کائنات؟

عالم تمام: تارکامنڈل، نظام شمس؟

عالم تمام: روئے زمیں، زیر زمیں، سمک

عالم تمام: فوٹو اسفیر، کروموزون Photo sphere, chromozone

دام خیال: کشف وگماں کا فن و فریب

دام خیال: خود سے بخت و پز کا چھل کپٹ

دام خیال: فکر فی نفسہ کا زاد بوم

دام خیال: فہم کا اک خواب تہی مغز

اس گنجلک دماغ میں غالب میاں، کہو

کیسا یہ انصرام ہے، کیسا یہ انضباط

کیسا ہے باقرینہ، مرتب یہ تکلمہ؟

مانا کہ ذہن غیر معروضی ہے اک مقام

مانا کہ اس کی عیبت ہے عالم مثال

مانا کہ ایسٹرل ہے وہ ایٹھرک نظام Easterl; Etheric

جس میں جہان اکبر و اصغر بھی ہیں مقیم

لیکن میاں، یہ فلکا خیر ایٹوں کی اصل

اور آدمی کا ذہن فقط اثریت کا دام

شعری غلو سے بڑھ کے نہیں ہے یہ انضمام!

☆☆☆

۴ (الف)۔

غرہ اوج بنائے عالم امکاں نہ پوچھ  
اس بلندی کے نصیبوں میں ہے پستی ایک دن

زائد از امکاں بلندی، خود پسندی  
 اور اس پندار کی تشہیر عام  
 طنطنہ، شیخی، دکھاوا  
 شہروں شہروں، ملکوں ملکوں  
 اپنی خلعت، کلغی، وردی کی نمائش  
 بانس کی ٹانگوں پہ چلتا ایک سرکس کا لفنگا  
 لاف زن، مغرور، متکبر، مدّ مخ  
 ’عالم امکاں‘ کی گر بنیاد یہ ہو  
 اس بلندی کی اگر میزاب یہ ہو  
 دیکھئے پھر اس بلندی کا نتیجہ  
 ایسے ماخذ کا ضمیمہ  
 صرف گرنا۔۔۔ اوندھے منہ یا سر کے بل  
 یا چار زانو۔۔۔ منحصر اس بات پر ہے  
 یہ ہبوط اقلندگی ہے  
 خفت و ذلت ہے۔۔۔  
 یا خود سے کسی بالا نشیں کی کورنش ہے!  
 ☆☆☆

۴(ب)۔ اسی شعر پر قاری اساس تنقید کے تحت Virtual Textual Analysis کے استعمال کے طریق کار سے ایک اور کوشش:

۴(ب)۔  
 غرّہ اوج بنائے عالم امکاں نہ پوچھ  
 اس بلندی کے نصیبوں میں ہے پستی ایک دن

غرّہ کیا ہے؟  
 خود پسندی،؟  
 ایڈزنا؟ کج خلق ہونا؟ اذعا، ”میں پن“۔۔۔\*  
 دکھاوا؟  
 زائد از امکاں بلندی، خود پسندی  
 اور اس پندار کی تشہیر۔ ”پھٹوں پھاں“؟\*  
 طنطنہ، شیخی، دکھاوا  
 شہروں شہروں، ملکوں ملکوں  
 اپنی خلعت، کلغی، وردی کی نمائش  
 بانس کی ٹانگوں پہ چلتا ایک سرکس کا کھلاڑی

لاف زن، مغرور، متکبر، مدّ مغ!

عالم امکاں کی گر بنیاد یہ ہو  
اس بلندی کا اگر میزاب یہ ہو  
دیکھئے پھر اس بلندی کا نتیجہ  
صرف گرنا۔۔۔ اوندھے منہ یا سر کے بل  
یا چار زانو۔۔۔ منحصر اس بات پر ہے  
یہ منزل، خفت و ذلت ہے۔۔۔ یا پھر  
کورنش ہے خود سے اک بالا نشیں کی!!  
جو بھی کچھ ہے  
خاکساری، سجدہ ریزی، چاپلوسی، چاکری ہے!

ایسے خود ہیں کے لیے موزوں ہے غالب کا یہ کہنا  
”اس بلندی کے نصیبوں میں ہے پستی ایک دن!“

(اس نظم اور اسی شعر پر پچھلی نظم کے کچھ مصراع مشترک ہیں)  
☆☆☆

۵۔  
نکو ہش مانع بے ربطی شور جنوں آئی  
ہوا ہے خندہ احباب بخیہ جیب و دامن میں

(مصراع اولیٰ)

نکو ہش: چشم کم سے دیکھنا، دھتکارنا، تحقیر سے منہ موڑ لینا ہے  
مرے احباب کی ایسی نکو ہش منع کرتی ہے  
مجھے شور جنوں، فریاد میں بے ربط ہونے سے!

بھلا شور جنوں با ربط بھی ہوتا ہے کیا غالب؟  
جنوں میں شور و غوغا، ہاؤ ہو، فریاد، واویلا  
یہ سارے صوتیاتی جزو اس کے حصّے بخرے ہیں  
مگر لے تال میں، سر، راگنی میں کیا کوئی مربوط کر سکتا ہے نالے کو؟

کوئی کیا رونے دھونے کو بدل سکتا ہے  
خوش آہنگ تانوں میں؟

(مصرع ثانی)

میں اس جوش جنوں میں  
بے محالہ چاک کر دیتا ہوں اپنے جیب و دامن کو  
یہ ایسا فعل ہے ملبوس کے بچنے ادھڑنے کا  
(جو شاید استعارہ ہے مرے سینے کے رخنہ درز ہونے کا)  
مگر احباب کی خندہ زنی، تشنیع مجھ کو باز رکھتی ہے  
کہ میں بچنے ادھیڑوں جیب و دامن کے

مجھے اس کی ضرورت ہی نہیں پڑتی  
مرے جوش جنوں پر ان کا ہنسنا  
میرے بچیوں کو ادھڑنے ہی نہیں دیتا  
تو میں خود عادتاً ہی اس عمل سے باز رہتا ہوں  
☆☆☆

۶-  
دل حسرت زدہ تھا مائدہ لذت درد  
کام یاروں کا بقدر لب و دندان نکلا

دل تو آزرده تھا، طوفان مصائب کا شکار  
خوان نعمت سا شقاوت کا بچھا تھا، اور میں  
وجع الصدر سا، سرگشتہ، زبوں حال سا تھا  
درد جان کاہ سے دل پھر بھی تھا لذت اندوز  
ماندگی میں بھی تھا احساس اس دستر خواں کا  
ناخوشی خود میں تھی آرام کی اک وجہ۔۔۔ مگر  
یار تو یار ہیں، ان کو ہے فقط طنز سے کام  
خندہ زن ہوتے ہیں دانتوں کی نمائش کے لیے  
ریشخندی ہو کہ دشنام۔۔۔ کوئی فرق نہیں  
لب تو مطعون ہیں، بس کھلی اڑا دیتے ہیں  
لب و دندان میں اگر سازش بد گوئی ہو

کون بچ سکتا ہے سبکی سے، بے توقیری سے!

یار تو یار ہیں، میں ان سے بھلا کیسے کہوں  
کچھ ذرا صبر کریں  
افترا میں لب و دندان کو چھپائے رکھیں!  
☆☆☆

دیکھ کر در پردہ گرم دامن افشانی مجھے  
کر گئی وابستہ تن میری عریانی مجھے

بے لباسی من کی تھی یا تن کی؟، غالب، کچھ کہیں تو!  
کیسی عریانی تھی یہ؟ سرمد کی سی۔۔۔  
یا 'ناؤنگا سادھو' کی سی جو خود۔۔۔  
ننگا ہی رہنے کو 'مسلک' یا 'ریاضت'، مانتا ہو؟

جسم تو آراستہ تھا آپ کا۔۔۔ پر  
خوش لباسی سے مبرا  
جسم، کے اندر کہیں تھی  
ایک انتہا آتما؟ سہمی ہوئی، نگلی بچی سی؟  
روح تھی وہ؟ جوع تھی وہ؟  
اور پھر وابستہ تن ہو کے خود کو ڈھانپنا  
اس جوع، انتہا آتما کی اک نئے فاضل بدن میں  
داخلے کی آرزو، حسرت تھی شاید؟  
مسئلہ آواگن، ابداع یا مکایا بدل کا  
کیا کہیں تحت الشعوری رو میں بہتا  
اور پھٹتا بلبلہ تھا  
جس نے ایسے شعر کا چولا پہن کر  
خود کو یوں ظاہر کیا تھا؟  
دل نہیں یہ مانتا غالب، مبادا آپ پر بھی  
بندھ کے رستے پہ چلنے کا کوئی الزام آئے!  
ہاں، مگر ”در پردہ گرم دامن افشانی“ تو خود کو  
”ڈھانپ“ کر رکھنے کا بھی

اور ”کھول“ کر رکھنے کا بھی ایسا عمل ہے  
جس کو ہم ”گنجینہ معنی“ کہیں تو کیا غلط ہے!

آپ، غالب، شعر کی چلمن کے پیچھے ہنس رہے ہیں  
اس لیے شاید کہ ہم ابداع یا کما یا بدل کے مسئلے کا  
آپ پر اطلاق قطعاً کر نہیں پائے ابھی تک!  
☆☆☆

-۸-

کثرت آرائی وحدت ہے پرستاری وہم  
کر دیا کافر ان اصنام خیالی نے مجھے

کوئی گنتی بھی ہے اصنام خیالی کی، کہ جو  
ذہن میں ڈیرہ جمائے ہوئے یوں بیٹھے ہیں  
جوق در جوق برومند ہوں لڑکے بالے؟

ایک سے کم بھی نہیں اور زیادہ بھی نہیں  
اس الف کی کوئی تکرار نہیں، کسر نہیں  
ایک ہی خود میں ہے بے حد و نہایت، کہ اسے  
بیش از بیش زوائد کی ضرورت ہی نہیں

نام لینے کو یونہی حرف مکرر کی طرح  
بانٹتے پھرتے ہیں اصنام خیالی میں اُسے  
وہ کہ جو کثرت و کسریٰ میں نہیں بٹ سکتا  
کیا نہیں کلمۃ الحق بات چچا غالب کی  
”کثرت آرائی وحدت ہے پرستاری وہم!“  
☆☆☆

-۹-

بہ نالہ حاصل دل بستگی فراہم کر  
متاع خانہ زنجیر جز صد معلوم!

اسیری۔۔۔ قدر عن و زنجیر، ضبط و جبر و رس  
 رہائی۔۔۔ فیل بے زنجیر\*، دوڑ، بھاگ، فرار  
 مگر یہ ’غل‘۔۔۔ جو ابھرتا ہے روز رات گئے  
 (ہر ایک حلقہ زنجیر کا فرستادہ)  
 مجھے یہ یاد دلاتا ہے تسمہ پاہوں میں  
 متاع خانہ زنجیر اک صدا ہی تو ہے  
 مگر یہ قرأت خاموش مرگ آسا ہے  
 شنیدنی ہے یہ بانگ اسیر خود ترسی  
 رہائی اس کی فقط مرگ مفاجات میں ہے!

\*جب جنوں سے ہمیں تو غل تھا  
 اپنی زنجیر پاہی کا غل تھا (میر)

نوٹ۔ اس نظم میں صرف مصرع ثانی پر غور و خوض کیا گیا۔  
 ☆☆☆

۱۰۔  
 ناکامی نگاہ ہے برق نظارہ سوز  
 تو وہ نہیں کہ تجھ کو تماشا کرے کوئی

ہاں۔۔۔ ”تو“ کہ اسم ذات، یہود، مرا محبوب  
 ہاں۔۔۔ ”میں“ کہ تشنہ کام، تمنائی، پجاری  
 ہاں۔۔۔ ”تو“ مراد لدار، جگر گوشہ، دل آرام  
 ہاں۔۔۔ ”میں“ کہ محبت کا ہوں مارا ہوا، مفتون

کیسے اٹھاؤں دیدہ نظارہ تری سمت  
 کوتاہ ہیں ہے چشم تماشا مری ہنوز  
 درشن ترا محال ہے، اے برق چشم سوز  
 دیدار ترا پیش نظر؟ قاتل بینش!

تو کیا ہے، اگر وہ نہیں؟ اے ظاہر اظہور  
 تو عین سامنے ہے برا قلند، بے نقاب

پیش نظر ہے، ظاہر و باہر، ہے روبرو  
پھر بھی کہیں نہیں کہ ہے روپوش ضیا میں

میری نگاہ کسر مدور، قرین، کور  
جلوہ ترا شعاع صفت، آگ بھجھو کا  
لمعات رُخ یہ برق تپاں کھولتی ہے راز  
”منظور تھی یہ شکل تجلی کو طور کی“

( اس نظم میں دو بجز کا امتزاج روار کھا گیا )  
☆☆☆

ہیں زوال آمادہ اجزا آفرینش کے تمام  
مہر گردوں ہے چراغ رہگذار بادیاں

آفرینش کب تھی غالب؟ عالم علوی میں کیا؟  
یا کہیں باغ جناں میں، آدم و حوا کے بیچ؟  
عالم لاہوت میں؟ یا عالم ناسوت میں؟  
کیا کسی پر لوک میں یا اس ہمارے لوک میں؟

اور پھر اجزائے ضربی؟ دیمقراسی سالمات؟  
مادۃ العبدان۔۔۔ یا ذی روح انس و بشریت؟  
عبد آب و گل؟ جگت باسی مُش، بندہ، بشر؟  
یا نباتاتی، خیابانی اچھ، روئیدگی؟

کیوں زوال آمادہ ہیں یہ آفرینش کے نشاں؟

پوچھئے غالب سے اور پھر سوچئے خود بھی جناب  
دائیں بائیں دیکھئے۔۔۔ اور غور سے پھر دیکھئے  
آفرینش کے تمام اجزا تو شاید ہوں، نہ ہوں  
ہے زوال آمادہ انس و بشریت صدیوں سے اب!  
نسلیات و بشریت شاید ترقی پر ہوں، پر

اِسی آدم دوستی مفقود ہے خلقت میں اب!!

پیش بینی ”غالب خستہ“ کا شیوہ تو نہ تھا  
”شاعری جزویست از پیغمبری“، لیکن، یہ قول  
منطقی اس پر بھی تھا جس نے کہا تھا شوق سے  
”تھا طلسم قفل ابجد خانہ مکتب مجھے!“

(اس نظم میں صرف مصرع اولیٰ پر توجہ مرکوز کی گئی کہ مصرع ثانی شاعر نے ’ثبوت بالفرض‘ کی صورت میں پیوند کیا ہے۔)  
☆☆☆

۱۲۔  
ہے وہی بد مستی ہر ذرہ کا خود عذر خواہ  
جس کے جلوے سے زمیں تا آسماں سرشار ہے

عذر خواہی۔۔۔۔۔ حیلہ جوئی۔۔۔ ادعا۔۔۔۔۔ کچھ لیپا پوتی  
عذر۔۔۔۔۔، عذر لنگ بھی، تلبیس بھی، تحریف بھی، اور۔۔۔۔۔  
عذر۔۔۔۔۔ کج فہمی، غلط تشریح، ژولیدہ جگت، جھوٹا بہانہ!

کیسی یہ تلطیف ہے؟ اس استعارے کا اشارہ کس طرف ہے؟  
کیا ہے وہ؟ (یا کون ہے؟) ”ذرہ“ کہ جس کی  
داستاں بد مستیوں کی ایسے دہرائی گئی ہے  
جیسے ہر کوئی اُسے پہچانتا ہو!

ذرہ، یعنی رائی بھر اک جسمیہ، اک برقیہ، ریزہ، تراشہ  
اربوں کھربوں کے تعدد میں فقط اکلوتا خلیہ  
ذریت، احفاد، آل اولاد، وارث۔۔۔۔۔  
سلسلہ موروثیت، ابنِ فلاں، ابنِ فلاں  
اک فرد، یعنی آب و خاک و ریح کا ’پتلی تماشا‘!

کیسی ہیں بد مستیاں یہ؟ جن کی خاطر  
عذر خواہی اہم ہے اس کے لیے جو  
جلوہ گر خود ہے زمیں تا آسماں۔۔۔۔۔

جس کا ظہورہ قطعی، یٰن تو ہے پر اشہر و واضح نہیں ہے!  
یہ سائق، جاودانی، امر روپی دائمی اللہ ہے جو عذر خواہ ہے  
اس بشر، پل چھن کے باسی، آدمی کی  
شیطنت کا، ناروا بد مستیوں کا!

کیوں بھلا؟  
آئیے، پوچھیں براہ راست غالب سے ہی  
آخر وجہ کیا تھی؟  
اس لیے شاید کہ اس 'بد مست' کا خالق وہی ہے  
"جس کے جلوے سے زمیں تا آسماں سرشار ہے"۔۔  
غفران کا عادی ہے جو۔۔  
اور مغفرت جس کا طریق کار ہے۔۔۔  
پر یہ بشارت  
شوم لفظوں کا، مگر گنجینہ معنی کا مالک  
غالب ذوق فہم شاید دیتے دیتے رُک گیا ہے۔  
☆☆☆

۱۳۔  
جز نام نہیں صورت عالم مجھے منظور  
جز وہم نہیں ہستی اشیا مرے آگے

(اس نظم میں تین بجز کے امتزاج کو روا رکھا گیا)

(ایک) ہے مسترد، خارج شدہ میرے لیے وہ شے  
جو قطع نظر 'نام' کے متشکل نہیں ہے  
جس کا بناؤ صرف تصور میں ہے ممکن  
ہو 'نام' کے ہی 'نام' سے تالیف گراک شے  
ذرہ ہو کہ کندہ ہو کہ آفاق ہو سالم  
میرے لیے تو تشہیر تکمیل ہے، یعنی  
ایسا جہان کندہ بد شکل رہے گا!

(دو) یہ صورت عالم ہے بھلا کیا، ذرا دیکھیں

لے ربط اکائیوں کا مرتب، قطار بند؟  
 آہنگ سے، ترتیب سے عاری، تہ و بالا  
 کج جج، عبوس، بے ٹکی اشکال کی تدوین  
 کچھ تو ہو خوش ترتیب، نستعلیق، برابر  
 سانچے میں ڈھلا، احسن تقویم کا حامل!

اس ناتراش مرکز اشکال کے لیے  
 ”جز نام نہیں صورت عالم مجھے منظور!“

(تین) ”جز وہم نہیں“۔۔۔ وہم؟ افا عیل، تقاعیل؟  
 بے ہودہ، لغو، بے نکا، ہذیان، خرافات؟  
 مفہوم سے خالی؟  
 نو ٹکی کا اک کھیل؟

(چار) اور ”ہستی اشیا“ کا بھلا کیا ہے تصور؟  
 اک شکلی و صوری و نظامی شبیہ ذات؟  
 اتمان کا اک بطن لادبی؟  
 اشکال کی فی الواقع ترتیب؟  
 یا ملک، دیس، مضمرو پیوست بیت خلق؟

ہاں، ہستی اشیا کا اگر یہ ہے تصور  
 ”جز وہم نہیں ہستی اشیا“ مرے آگے!

نوٹ: بظاہر تو یہ شعر سادہ، سلیس اور نستعلیق ہے، لیکن ”صورت عالم“ اور ”ہستی اشیا“ میں شاعر نے جن معانی کا احاطہ کیا ہے، ان پر  
 دفتر کے دفتر سیاہ کیے جاسکتے ہیں۔ مجھے احساس ہے کہ تین بحر کے انضمام سے بھی میں اس شعر سے انصاف نہیں کر پایا  
 ☆☆☆

۱۴۔  
 کہتے ہو کیا لکھا ہے تری سرنوشت میں  
 گویا ز میں پہ سجدہ بت کا نشان نہیں!!

----- (اس نظم میں دو بحر کے امتزاج کا چلن روار کھا گیا) -----

لمبی نہیں ہے سرنوشت، روداد عمر کی  
قصہ، کہانی، داستاں، نقشہ حیات کا  
فہرست پاپ پُنیہ کے کرموں کی تاحیات  
گویا ہو خود نوشت کوئی روزنامچہ!

اے منکر و نکیر، جو تم دیکھ رہے ہو  
یہ ڈاڑی نہیں مرے سہو و گناہ کی  
خالی ہی اک ورق ہے، کوئی تذکرہ نہیں  
میں نے تو کچھ کیا ہی نہیں، لکھتا بھی تو کیا!

ہاں، سامنے زمیں پہ جو گہرے نشان ہیں  
ماٹھا رگڑنے کے ہیں صریحاً، جناب من!  
(شاید تم ان کو دیکھ نہیں پائے، فرشتو!)  
یہ یادگار میرے ہی سجدوں کی ہے، حضور  
سجدے صنم پرستی کی جو باقیات ہیں  
اب بھی زبان حال سے کہتے ہیں داستاں  
اُن سجدوں کی جو کرتا رہا ہوں میں عمر بھر!

کانی نہیں ہے کیا مری سچی یہ سرنوشت؟  
☆☆☆

۱۵۔

کس پردے میں ہے آئینہ پرداز اے خدا!  
رحمت کہ عذر خواہ لب بے سوال ہے

(اس نظم میں دو بحر کا امتزاج روار کھا گیا)

ہے یہ کمال فن کہ تجسس بھی ہے بہت  
لیکن یہ عذر لنگ بھی حاضر ہے اے خدا  
رحمت ہو مجھ پہ میرا لب بے سوال ہے  
غالب، کمال ہے!!

یہ عذر خواہ لب کہ ہے ہشیار بھی بہت

اور چاہتا بھی ہے کہ وہ تاویل پاسکے  
 اور دیکھ سکے کون سا پردہ ہے درمیان  
 مخفی ہے جس کے پیچھے وہ آئینہ معاد  
 جو اس کو انت کال سے آگاہ کر سکے  
 فرداودی کا تفرقہ، یکدم مٹا سکے

’پرداز‘ بھی کیا لفظ ہے، آئینے کی تمہید  
 یعنی ’شروع‘، ’پہل‘، ’خدو خال‘، ’چال ڈھال‘  
 اُس آئینے کے سامنے جو ’پردہ در‘ نہیں  
 وہ آئینہ جو عیب چھپاتا بھی ہے، مگر  
 بے پردگی سے بھی جسے پر خاش نہیں ہے

اللہ، اب نقاب اُلٹ، آئینہ دکھا!

(’عذر خواہ لب بے سوال‘، نظیرتی سے ماخوذ ہے)

☆☆☆

۱۶-  
 کیوں جل گیا نہ تاب رُخ یار دیکھ کر  
 جلتا ہوں اپنی طاقت دیدار دیکھ کر

(اس نظم میں دو محور کے امتزاج کو روار کھا گیا)

کیا کوہ طور سے کوئی رشتہ نہ تھا جناب؟  
 لگتا ہے کہ آپ بھی تھے اسی اختصاص کے!  
 موسیٰ نے بھی تو دیکھا تھا جلوہ یہیں کہیں  
 جو نیر اعظم کو الاؤ میں بدل دے  
 گر آپ میں دخیل تھی وہ طاقت دیدار  
 برداشت سے باہر تو نہ تھی ’تاب رُخ یار‘  
 اب پس ورق یہ علت و معلول کس لیے؟  
 اب کس لیے خضوع و خشوع و خلش، میاں؟  
 اس طاقت دیدار کو رکھیے سنبھال کر

شاید کہ پس از مرگ ضرورت پڑے جناب!  
☆☆☆

۱۷۔  
لینتا ہوں مکتبِ غمِ دل سے سبقِ ہنوز  
لیکن یہی کہ رُفت گیا، اور ’بود‘ تھا!

ما قبل سے ہے سابقہ، پیشینہ سے کلام  
’فی الحال‘ سے تعلق خاطر نہیں کوئی  
وہ ’غیر حال‘ جس میں تھا دیروز کا کمال  
گزر ا ہوا شباب، وہ دوشینہ لا ابال  
شاید کسی کا حسن سیہ مست۔۔۔ سوم رس  
دُرد تہہ پیالہ و ساغر کی سرخوشی  
دو آتشہ چھلکتی ہوئی مے کی شوخیاں  
وہ ڈومنی کا حسن، سیہ فام، زہرِ عشق  
وہ گنجفہ، وہ یار، وہ شعر و سخن۔۔۔ تمام  
اب ماضی قدیم ہیں، مذکورۃ البعید!

”لینتا ہوں مکتبِ غمِ دل سے سبقِ ہنوز“  
لیکن یہ کیا سبق ہے جو ہر روز شام کو  
لینتا ہوں مکتبِ غمِ دل سے ضرور میں  
لیکن سنبھال رکھتا ہوں نسیاں کے طاق پر

پیری میں اب شباب کے قصے تو یاد ہیں  
لیکن یہی کہ رُفت گیا اور بود تھا!  
☆☆☆

۱۸۔  
ہے کائنات کو حرگت تیرے ذوق سے  
پر تو سے آفتاب کے ذرے میں جان ہے

ذرہ۔۔۔ اقل اقل، فقط اک نقطہ، طمعہ، جزو  
 ذرہ خفیف، بیچ، فرودست، کف خاک  
 ذرہ قلیل سالمہ، ایٹم، الیکٹران! Atom, Electron  
 اور آفتاب۔۔۔ برتر و ممتاز، بالاتر  
 فوق النظر، لاجواب و بے مثال کُل  
 ہاں آفتاب، جامع، جمع، جملہ مطلقاً!

ذروں کا مجموعہ ہے مگر آفتاب بھی  
 اس کا ثبات ذروں کے ادغام میں ہے بست  
 ہر ذرہ غیر منقسم، واحد اکائی ہے  
 یہ بستگی، پیوستگی ذروں کی دین ہے  
 ورنہ یہ آفتاب تو ہے ریت کی دیوار  
 غالب سب کو کوئی کیسے بتاتا یہ واقعیت  
 انیسویں صدی میں تو اس کا پتہ نہ تھا

اللہ کی تمثال اگر آفتاب ہو  
 اور ذرہ استعارہ ہو انسان کے لیے  
 لگتا تو ہے کہ شعری وجاہت میں ہے درست  
 لیکن یہ قول بھی ہے کچھ من ٹوہنی سی بات

شاعر ہی تھا وہ ایک، انا گیر و خود کفیل  
 جس نے کہا تھا نخوت و شان و شکوہ سے  
 ”میں تھا کہ جس نے تجھ کو خداوند کر دیا  
 تو ورنہ کائنات میں بے ننگ و نام تھا!“  
 ☆☆☆

۱۹۔  
 سلطنت دست بدست آئی ہے  
 جام مے خاتم جمشید نہیں

سلطنت؟۔۔۔ مملکت، اقلیم، قلمرو، احتاف  
 دست سے دست تک؟ اخراج، تعرف، تحویل  
 آسماں ایڑر و اینتھر ہے، عدم بسط، مگر ether

ہے زمیں اغل بغل، ملک، علاقہ، کشور!

حصوں، بھروں میں قلم کی ہوئی یہ ارض حسین  
’نوچا نوچی‘ میں اُکھاڑے ہوئے قطعات زمیں  
ٹکڑوں ٹکڑوں میں بٹائی ہوئی سندر دھرتی  
خسروی ورثہ و میراث، خداداد شرف  
مقتدر اعلیٰ و مختار، ڈیوک، شہزادہ Duke  
شیخ، سلطان، مہاراجہ، نظام۔۔۔ اور بھی کچھ؟

خاک اوڑھے ہوئے سب خاک ہوئے خاقانی  
مفتخر، محتشم، مخدوم و مکرم۔۔۔ سب کو  
جب اجل آئی تو اک قبر کا ایوان ملا  
سلطنت؟ دست سے دست تک۔۔۔  
اوضاع بدلتی ہی گئی  
یعنی نقشوں میں ہے وہ عرض بلد، طول بلد  
صرف جغرافیہ، تاریخ ہیں بے صوت گواہ  
سب گیا گذرا ہے اب  
تھا کہ نہ تھا، کیا کہئے!!!  
☆☆☆

۲۰۔  
سب کو مقبول ہے دعویٰ تری یکتائی کا  
روبرو کوئی بُت آئینہ سیمانہ ہوا

سب کو مقبول ہے دعویٰ، مگر ’سب‘ کی تعریف؟  
گنجلک ہے کہ یہ ’ہر ایک‘ بھی ہے، ’کُل‘ بھی ہے  
اور ’مقبول‘ جو ’مانا گیا‘، پیارا، محبوب  
جس کو اللہ، خدا، ہستی مطلق سمجھیں  
بس فقط ایک، فقط ایک، فقط ایک عدد!

”دعویٰ“ اک لفظ ہے لیکن اسے سمجھے گا کون!  
کیا یہ ’عرضی‘ نہیں یا ناصیہ فرسائی نہیں؟  
کیا یہ ’درخواست‘ نہیں؟  
’استغاثہ‘ بھی اسی لفظ کے معنی ہیں، جناب

اور 'نالش' بھی، اگر کورٹ، کچہری جائیں  
دعویٰ فرعون کے لب پر تھا خدا ہونے کا!

کون کرتا ہے یہ 'دعویٰ'، کہ خدا 'یکتا' ہے؟  
کیا خدا خود ہی یہ کہتا ہے کہ "میں یکتا ہوں!"

خود بھی کہتا ہے، سبھی جانتے ہیں  
برملا کہتا ہے، میں پہلا بھی ہوں، آخری بھی  
احد و یکتا ہوں۔۔۔ فقط ایک، وحید الدنیا  
'شُرک' سے باز رہو، سمجھو یہ میرا فرمان!

"رُو برو"؟ کیا مطلب؟  
"سامنے" کوئی نہ ہوا؟  
"کوئی" جو ایک "بت آئینہ سیما" تھا۔۔۔ کون؟  
آئینہ جیسا کوئی بت؟  
جو ہمہ وقت خود اپنا رخ زیبا دیکھے  
اپنے آئینے میں آئینہ پھر اپنا دیکھے

آئینہ؟ عالم ناسوت ہے کیا؟  
آئینہ؟ عالم لاہوت ہے کیا؟

ہاں، یہی آئینہ ہے دیکھنے والے کے لی  
اُس کی خود اپنی ہی تخلیق ہے، جس میں ہر جا  
وہی یکتا ہے کہ جو آئینہ سیما بھی ہے  
اور خود اپنا ہی نظارہ بھی خود کرتا ہے!  
☆☆☆

۲۱۔  
قطرے میں دجلہ دکھائی نہ دے اور جزو میں گل  
کھیل لڑکوں کا ہوا، دیدہ بینا نہ ہوا

چشم بینا نہ ہو گر چشم تماشا، تیری  
اور یہ چشم تماشا نہ ہو اگر تیسری آنکھ

تو میاں، صرف ٹٹو لو گے، کہاں دیکھو گے؟

ژرف ہیں ہو بھی، مگر وقت کٹی کی خاطر  
محض نظارے کی خاطر ہی اسے دیکھتے ہو  
جھانکتے ہو کسی کج چشم ہونق کی طرح  
جی نہیں، ایسی نظر تو ہے صریحاً بے جا  
پھر کہاں قطرے میں دجلہ ہے؟ کہاں جزو میں کل؟  
پھر ”چھین چھوت“ ہے، اک کھیل جسے۔۔  
لڑکے بالے ہی سبھی کھیلیں۔۔۔ خوشا، عمر دراز!

برملا، سامنے ہونا بھی ہے اضمار کا بھیس  
ہاں، اگر ذہن کو ہے ”ظاہر و باطن“ کا شعور  
اور مشہود ہے بے پردہ، بر اقلند، نقاب  
’ٹیبلو‘۔۔۔ ’اوپرا‘۔۔۔ ’سیناریو‘، بے پردہ ہیں  
Tableau, Opera, Scenario  
'قطرہ' پھر ایک 'قیانہ' نظر آئے گا تمہیں  
اور 'دجلہ' وہی براق استکمال، کہ ہے  
اسوہ حسنیٰ، جسے عرش معلیٰ کیسے!

ایک ہی شرط ہے اے ناظر کم بین، اٹھو  
تیسری آنکھ کو پیشانی پہ کھولو تو ذرا  
ایک قطرے میں نظر آئے گا دجلہ سارا!  
☆☆☆

۲۲۔  
دونوں جہان دے کے وہ سمجھے یہ خوش رہا  
یاں آپڑی یہ شرم کہ تکرار کیا کریں

(بحور کے اشتمال کا چلن اس نظم میں ضروری سمجھا گیا)

’دونوں جہان‘ کیا ہیں؟ یہاں کے کہ وہاں کے؟  
دنیا و مافیہا ہیں کہ محسوس، لا محسوس؟  
فطری ہیں کہ خاکی ہیں؟ کہ ابتر ہیں کہ صوری؟ ether

کیا زیر فلک سمک ہے یعنی کوئی پاتال؟  
یہ 'دونوں جہاں'۔۔۔ ہیں بھی کہاں؟ دیکھنا یہ ہے  
شاعر کے تصور میں کہیں۔۔۔  
ان کا مکاں اور زمان  
حاضر و موجود بھی  
اور مخفی و پنہاں بھی ہے کیا اپنے جہاں سے؟

'سمجھے' سے کیا مقصود ہے؟  
اک صاف، سیدھی بات؟  
یا صرف 'شُبہ'؟ صرف 'تاثر'؟  
'وہ' کون ہے جو 'جمع' کے صیغے میں ہے مر قوم؟  
کیا ایک ہے؟  
یا ایک سے زائد ہے وہ موصوف؟  
(اللہ! مجھے بخش!)  
غالب تو سخنور ہے، سمجھتا ہے۔۔۔ سخن میں  
(خالق کے لیے 'جمع' کا صیغہ نہیں ہوتا!)  
شاید سمجھنے سے ہی کھلے 'سمجھے' کا عقدہ!  
دہلی کے گلی کوچوں کی 'نکسالی' زباں میں  
"وہ سمجھے ہے"۔۔۔ شاید ہو یہ جملے کا مخفف  
اک گردش معکوس ہے "سمجھے" کی حقیقت!  
کیا واقعی یہ صیغہ واحد میں ہے، اللہ!  
"گنجینہ معنی کا طلسم اس کو سمجھئے  
جو لفظ کہ غالب مرے اشعار میں آوے!"

اب آئیں، ذرا دیکھ لیں دو سادہ سے الفاظ  
جانچیں تو ذرا "شرم" یا "تکرار" کی قیمت!  
شاعر کہ اک مسکین طبع شخص تھا۔۔۔ اور بس  
تھا عجز کی اک مورتی یہ بے ریا انسان  
یا ضبط و متانت کی تھا تفسیر سرا سر  
اللہ سے خیرات کا طالب یہ بھکاری  
اس وقت تو خاموش رہا، سمٹا ہوا سا  
ہاں چار عناصر کا دھڑکتا ہوا یہ بُت  
اللہ کا ہی روپ تھا۔۔۔ یہ بھولتا کیسے!

وہ چاہتا تو اپنا سر عجز جھکاتا

پھر سجدے میں گرتا  
 تعظیم سے پھر کہتا، ”یہ کافی نہیں، مولا  
 دونوں جہاں؟ ہاں، مگر یہ خاک بسری تو  
 مجھ آدمِ خاکی کے لیے کچھ بھی نہیں ہے  
 کچھ ”نور“ کا عنصر بھی مجھے دیں، مرے معبود!“

لیکن ادائے خاص ہے اک دیکھنے کی چیز۔۔۔  
 کہتا ہے ذرا جھینپ کر غالب بس ایک بات  
 ”یاں آپڑی یہ شرم کہ تکرار کیا کریں!“

(اس نظم میں دو بجز کا اشتراک و اشتہال روارکھا گیا)  
 ☆☆☆

۲۳۔  
 تھی وطن میں شان کیا غالب کہ ہو غربت میں قدر  
 بے تکلف ہوں وہ مشمت خس کہ گلخن میں نہیں

ہے ’وطن‘ کیا؟  
 شہر کوئی؟ ملک کوئی؟  
 یا کوئی جغرافیائی خاکنائے ارض۔۔۔ یعنی  
 جس کی دھرتی تھی کبھی شاعر کی بستی، آستانہ؟  
 اور ’غربت‘ کیا ہے۔۔۔  
 نووارد، مہاجر، اجنبی پردیس میں۔۔۔  
 ابن سبیل اک آدمی پردیس سے آیا ہوا  
 انجان، رہرو؟

’شان‘ کی تعریف، اے شاعر، کہو تو؟  
 کروفر، شہرت، فضیلت؟  
 برتری؟ منصب؟ سرآمد؟

کس قدر افتادگی سے، رنج سے کہتا ہے شاعر  
 ”تھی وطن میں شان کیا غالب کہ غربت میں ہو قدر“

قدر۔۔ یعنی \*ہیرو وورشپ\* 'hero worship'  
 بندگی؟ حفظ مراتب؟ مان؟ آدر؟  
 منزلت؟ اکرام؟ منگلا چار؟ 'چیرز' \*تالیاں؟\* cheers  
 کیا خوب!

”بے تکلف ہوں وہ مشت خس۔۔۔“ یقیناً  
 ایسی مشت خس کہ جو باہر پڑی ہے جلتی بھٹی سے۔۔۔  
 ابھی چولھے میں اس کا ڈالنا باقی ہے، گویا!  
 ’بے تکلف‘ اس لیے ہے  
 (اپنے جیسے دوسرے ’بے نام‘ شعر کی طرح ہی)  
 ’خس‘ کی سنگت میں پڑی ہے  
 کوئی پہچانے بھی کیا جزواً  
 خس و خاشاک کے سب حصے، بخرے  
 عندیہ شاعر کا یہ ہے  
 دیس سے اپنے نکل کر یوں دیار غیر میں رہنا۔۔۔  
 کہ کوئی جان نہ پہچان، کوئی اہمیت۔۔۔ کچھ بھی نہیں۔۔۔  
 غربت ہے بس، بیچارگی ہے  
 عین جیسے اجنبیت، خانہ نشینی تھی وطن میں!

افسوس! دونوں حالتیں فی الواقع بس ایک جیسی  
 عزلت و بے چارگی کی ہیں۔۔۔  
 یہاں بھی اور وہاں بھی!  
 ☆☆☆

۲۴۔  
 بہ طوفاں گاہ جوش اضطراب شام تنہائی  
 شعاع آفتاب صبح محشر تار بستر ہے

مری یہ شام تنہائی، اکیلے پن کا اک گوشہ  
 عجب خلوت نشینی کا کوئی جملہ یا تکیہ ہے  
 عجب یہ تیگ یا بیراگ یا بن باس ہے، جس میں

نہ امن و چین ہے دل میں، نہ دم لینے کی فرصت ہے  
عجب اعضا شکن ہے، اضطراب انگیز ہے یہ شام  
کہ بے چینی سے، برافروختگی سے، جنجھلاہٹ سے  
اک آتش زیر پاسی کیفیت، دیوانگی سی ہے

میری یہ شام تنہائی، اکیلے پن کا یہ گوشہ  
تو اک طوفان گاہ برہمی ہے، جو  
مجھے جکڑے ہوئے ہے ایسے اک خلجان میں، گویا  
طلوع مہر کی کرنیں مرے ہر تار بستر میں  
مجھے سونیاں چھو کر کہہ رہی ہوں  
صبح محشر ہے، اٹھو بستر سے اپنے۔۔۔  
جاننے تو ہو  
تمہارے دل میں تو ہر روز محشر کا بسیرا ہے  
تمہاری شام تنہائی، یہ سُستی۔۔۔  
بے غم و جامد نہیں ہے، جاگ اٹھو اور طوفاں کو  
رگ و پے میں اُٹنے دو!  
☆☆☆

۲۵-  
نہ حشر و نشر کا قائل، نہ کیش و ملت کا  
خدا کے واسطے، ایسے کی پھر قسم کیا ہے؟

”خدا کے واسطے“، خود میں ہی اک قسم ہے جناب  
قسم ہے کس کی؟ ذرا اس کی بھی کریں تفتیش۔۔۔

ہے حشر و نشر کا منکر، ہے سرکش و باغی  
دھرم کا، پنتھ کا، ایقان کا، شریعت کا  
خطا پذیر ہے، منکر ہے کیش و ملت سے!

یہ شخص کیسا ہے؟ لگتا نہیں کہ قائل ہو  
کسی بھی دین کا، یا پنتھ کا، یا مذہب کا!

ہے خود میں ہی اگر فرعون، تو ذرا سوچیں  
”خدا کے واسطے، ایسے کی پھر قسم کیا ہے؟“  
خود اپنی ہی قسم کھائے تو کیا برا ہوگا!

یہ حشر و نشر کی ترکیب --- کیا ہے دیکھیں تو ---

فساد، شور و غل، غوغا، غضب کا واویلا؟  
قضا، مہمات اور تدفین --- خاک آسودہ؟  
فرشتوں کے لیے تفصیل سب گناہوں کی؟  
ہزار کردہ گناہوں کا گوشوارہ، طویل؟

اک اور کوبہ، نظارہ، اجتماع، جلوس  
ہے ایک شور قیامت کا، حشر کا میداں  
کروڑوں لوگ ہیں اک ٹڈی دل سے پھیلے ہوئے  
اٹھائے اپنے سروں پر گناہوں کی گھٹری؟  
بھٹکتے پھرتے ہیں سب منتشر، پر اگندہ!

یہ شخص لگتا نہیں ایسے ’حشر‘ کا قائل  
یہ شخص ایسے کسی ’نشر‘ کا نہیں پیرو  
یہ شخص ایسے کسی ’کیش‘ کا نہیں رہرو  
ہے قصہ مختصر، سوچیں ذرا ---  
یہ شخص ’کیش‘ یا ’ملت‘ کا فرد کیا ہوگا!

اگر یہ شاعر خود بین ہے تو پھر ’بخدا‘  
(خدا کے واسطے) ایسے کی پھر قسم کیا ہے؟  
☆☆☆

۲۶  
بسکہ دشوار ہے ہر کام کا آساں ہونا  
آدمی کو بھی میسر نہیں انساں ہونا

’بسکہ‘ یعنی کہ عیاں ہے یہ بات ---

کام، یعنی کہ 'کوئی کار حیات'،  
 کاروائی کوئی، کارگزاری، کوئی فعل  
 اس کی تکمیل، نیابت نہیں 'آساں'، یعنی  
 کوئی بھی کام ہو، 'دشوار' سدا ہوتا ہے

کام، کے بارے میں اب طے ہوئی یہ بات  
 آؤ اب آگے چلیں  
 یہ اگر طے ہے کہ ہر کام بہت مشکل ہے  
 پوچھیں خود سے کہ بھلا کیسے کوئی آدم زاد  
 اپنا اعصاب زدہ خاکہ بدل سکتا ہے  
 ایک حیوان جو 'ناطق' تو ہے، لیکن پھر بھی  
 'جینز' میں اپنے وہی علم الابدن رکھتا ہے genes  
 جس کو ہم عالم ناسوت کے اس بخرے میں  
 'چلتی پھرتی ہوئی مخلوق' کہا کرتے ہیں  
 جسم و خوں، گوشت، تنفس وہی، تجسیم وہی  
 وہی راحت، وہی تکلیف، وہی سکھ، وہی دکھ  
 تپ وہی، سچ وہی، مرطوب وہی، خشک وہی  
 فرق، ہاں، ہے تو سہی، سمجھیں تو۔۔۔  
 "آدمی کو بھی میٹر نہیں انساں ہونا!"

'انس' کیا ہے؟ فقط ہم وضعی؟  
 ذات یا شکل میں ملحق ہونا  
 نسل آدم کا ہی نطفہ ہونا؟  
 جی نہیں۔۔۔  
 "انس"، انسان کا وہ خاص توافق ہے، کہ جو  
 نسل آدم کو ہی 'نسب' میں بدل دیتا ہے  
 بہتری، شستگی، تہذیب، ثقافت جس کے  
 سواہرہ سنگھار ہیں، زیبائی، دلآرائی ہیں  
 خیر، انصاف، صدق، صلح صفائی جس کے  
 لعل، پکھراج ہیں، ہیرے ہیں، کھرے موتی ہیں  
 نیک پروین کوئی، نابغہ، ابطال کوئی  
 یہی 'انسان' ہے، جس کے لیے شاعر نے یہاں  
 جزع و فزع میں شاید یہ لکھا ہے مصرع

”آدمی کو بھی میسٹر نہیں انساں ہونا!“  
☆☆☆

## ۲۷- آتش و آب و باد و خاک نے لی وضع سوز و نم و رم و آرام

آتش و آب و باد و خاک ہیں کیا؟  
جسمیت، مادیت، خس و خاشاک  
ما و طین و طبعیاتِ زمیں  
عنصری، چار دانگ عالم میں  
غیر شخصی زمین و کون و مکان  
ثقل ہو یا سبک، کثیف و لطیف  
اپنی بنیاد میں ہیں چار فقط!

اثریت کا نہیں کوئی بھی وجود  
صرف اجزائے دیمقراطیسی  
”آرکی ٹائپ“ ہیں سبھی اجزاء  
آتش و آب و باد و خاک سمیت  
اس جگہ، اُس جگہ، یہاں اور وہاں!

آب ’نم‘۔۔۔ باد ’رم‘۔۔۔ و آتش ’سوز‘  
خاک چسپیدہ، ٹھس، فقط ’آرام‘  
ہاں، مگر غالب حزیں کے لیے  
جذبہ و جوش کے ظواہر تو  
رنج، دکھ، درد کی علامتیں ہیں  
آب، آنسو ہیں، جلتے تپتے ہوئے (۱)  
آب شبنم ہے، لمحہ بھر کی حیات (۲)  
خاک سے کیا ہوا کا رشتہ ہے  
جانے گا تو رویئے گا، جناب۔۔۔  
’سوز‘ اور ’رم‘ سے ہے یہی مقصود! (۳)  
’آب‘، ’آتش‘، ’ہوا‘ سے خاک تلک  
ہے سبک گام زندگی ہر دم (۴) (۵)

”ہے ازل سے روانی آغاز  
ہو ابد تک رسائی انجام!“

غالب کے یہ فرمودات بھی دیکھیں

- (۱) آتش پرست کہتے ہیں اہل، جہاں مجھے: سرگرم نالہ ہائے شرر بار دیکھ کر  
(۲) پرتو خور سے ہے شبنم کو فنا کی تعلیم: میں بھی ہوں ایک عنایت کی نظر ہونے تک  
(۳) مگر غبار ہوئے پر ہوا اڑالے جائے: وگرنہ تاب و توں بال و پر میں خاک نہیں  
(۴) ضعف سے گریہ مبدل بہ دم سرد ہوا: باور آیا ہمیں پانی کا ہوا ہو جانا  
(۵) ہے مجھے ابر بہاری کا برس کر کھلنا: روتے روتے غم فرقت میں فنا ہو جانا  
(۶) ک شرر دل میں ہے اُس سے کوئی گھبرائے کیا: آگ مطلوب ہے ہم کو جو ہوا کہتے ہیں  
☆☆☆

۲۸-  
اصل شہود و شاہد و مشہود ایک ہے  
حیراں ہوں پھر مشاہدہ ہے کس حساب میں

ہے اصل گر اتمان، قطعیت و ماہیت؟  
”اصل شہود“ تب ہوئی ات گت ظہور کی  
یعنی شہود اصل، اصیل، امر واقعی۔۔۔

گر یہ ہوئی ’شہود‘ کی آیت، حدیث حق  
’مشہود‘ پھر حقیقت کل ہے بصر نواز  
مشہود، چشم دید شہادت، پنا ریک \* Panoramic  
مشہود نمودار، عیاں، صاف، اجاگر  
مشہود برا فگلدہ، کھلا، سین، ویو، شو \* Scene, View, Show

’شاہد‘ کو تو ہم بھول گئے، دیکھیں کہاں ہے  
ہاں، اس کی ’اصل‘ کیا ہے، کہاں اس تکون میں؟  
”اصل شہود، شاہد، مشہود ایک ہے۔۔۔“  
یعنی کی اس تکون میں۔۔۔

یعنی کہ یہ مساوی الاضلاع ٹرائینگل Triangle  
 تینوں حدوں میں ایک برابر ہے ٹرمینل Terminal  
 اب دیکھنے کا کام ہی باقی رہا۔۔۔ مگر  
 ’حیراں ہوں پھر مشاہدہ ہے کس حساب میں!‘

شاعر کی چستی، مستعدی، احتیاط۔۔۔ سب  
 لے آئے ہیں جناب کو ایسے مقام پر  
 گہری، شدید چوکسی جس جا پہ ہے فضول  
 حیراں ہوئے ہیں اتنی سی اک بات پر جناب  
 رکھیں مشاہدہ کو کہاں اس تکون میں!

آئیں مشاہدہ کا عمل کیا ہے، دیکھ لیں

بینائی طاق پر رکھیں، آنکھوں کو موند لیں  
 پھر شاہد و بینندہ نظر، لائین سی  
 اک ہاتھ میں لیے ہوئے ’اندر‘ کا رخ کریں  
 بیدار، مگن، منہمک، چوکس رہیں اگر  
 نظارگی کے شوق میں نگراں رہیں، اگر  
 دیکھیں، نہ دیکھیں کچھ بھی مگر اس سبیل سے  
 چلتے چلیں جہاں تلک ممکن ہو، اے جناب  
 رکھیں مداومت میں لگاتار یہ عمل  
 ہے یہ عمل ’مشاہدہ‘۔۔۔ جاری، رواں دواں!  
 ☆☆☆

۲۹۔  
 جاں کیوں نکلنے لگتی ہے تن سے دم سماع  
 گر وہ صدا سمانی ہے چنگ و رباب میں

(اس نظم میں دو بحر کا اشتمال روا رکھا گیا)

موسیقیت ’صدا‘ بھی ہے اور راگ رنگ بھی  
 یہ ’کن‘ کی صوت بھی ہے اور سکرات مرگ بھی

یہ ”وہ صدا“ ہے جس کی سماعت ہے جاں فزا  
 لے، تال، سُر کی نغمگی، لفظوں کا ہیر پھیر  
 دکن رس ہے، روح و جوع کا شیریں ملاپ ہے  
 ہو مرثیہ کہ حمد کہ سوز و سلام و نعت  
 اس کی اساس ’گت‘ ہو کہ ’استھائی‘ ہو کہ ’کھرج‘  
 ہو ’لے‘ میں یا ’ولپت‘ و ’مدھ‘، میں کہ ’تال‘ میں  
 اصناف میں ہو ’ادرا‘، ’ٹھمری‘، کہ اک ’خیال‘  
 سب ”ایک“ ہیں۔۔۔ کہ ان کی صدا ”صرف ایک ہے!“

جو بھی ہو، یہ ’صدا‘ تو ہے لفظوں کا شعشعہ  
 کانوں میں رس کو گھولتی، ”رس کھان“۔۔۔ سحر کار  
 ایسی صدا تو جان کے ابقا کی ہے دلیل  
 پھر کیوں نکلنے لگتی ہے آنا دم سماع  
 یہ جان مرے تن کے وجودی حصار سے؟

شاعر کا یہ سوال تو سیدھا ہے، صاف ہے  
 اس کا جواب بھی کوئی ٹیڑھا نہیں، جناب  
 غالب ”خوشی میں مرنے“\*\* کا مضمون باندھ کر  
 شاید یہ کہہ رہا ہے کہ کچھ فرق ہی نہیں  
 شعر و سخن کے۔۔۔ اور موسیقی کے درمیاں  
 یا زرخرہ کے بچنے کی آواز وقت مرگ!

\*\* ص کہ خوشی سے مرنہ جاتے اگر اعتبار ہوتا  
 ☆☆☆

۳۰۔  
 محفلیں برہم کرے ہے گنجفہ باز خیال  
 ہیں ورق گردانی نیرنگ یک بُت خانہ ہم

محفلیں۔۔۔ اجراع، تقریبیں، نشستیں، دعوتیں  
 عام مجمع؟ خاص مجلس؟ حلقہ احباب؟ جلسہ؟

کس جگہ پر؟  
 مندر و مسجد؟ کلیسا؟  
 کوئی چوراہا؟ گلی؟ گھر؟ گھر کی بیٹھک؟  
 جی نہیں! جائے وقوع طائفہ باہر نہیں ہے۔۔۔  
 ذہن میں ہے!

مخفلیں برہم کرے ہے گنجفہ باز ”خیال“۔۔۔  
 طے ہوا۔۔۔ برہم کنندہ ذہن میں بیٹھا ہوا ہے  
 ایک ایسا فکر فی نفسہ ہے جو آفت کا پرکالہ ہے۔۔۔  
 نافرمان ہے، زندیق، کافر!

اور جب بھی  
 بے خطا، بے داغ، صالح، بھولا بھالا  
 شاعر محمود غالب  
 واحد و یکتا خدا کی فردیت کو  
 سینکڑوں رنگوں میں ڈھلتے دیکھتا ہے  
 اور اس نیرنگی مشہود کو پہچانتا ہے  
 (تب یہی اک فکر فی نفسہ۔۔۔)  
 مجسم زاہد سالوس، جوئے باز اس کو  
 اس ’ورق گردانی نیرنگ یک بتخانہ‘ سے  
 محذوف کر دیتا ہے، یعنی  
 کثرت آرائی میں وحدت دیکھنے کی  
 اس کی عادت میں مخل ہوتا ہے ہر دم!  
 ☆☆☆

۳۔  
 معلوم ہو احوال شہیدان گزشتہ  
 تیغ ستم آئینہ تصویر نما ہے!

(اس نظم میں دو بجز کے اشمال و احصا کو روار کھا گیا)

کیا ہوتا ہے ’تصویر نما آئینہ‘۔۔۔ دیکھیں  
 کیا ہوتی ہے اک ’تیغ ستم‘۔۔۔ اس کو بھی دیکھیں

کچھ بات 'شہیدان گذشتہ' کی بھی کر لیں  
غالب کو بھی پہچان لیں ان تینوں حوالوں سے!

آئینہ تصویر نما؟ ذہن؟ فہم؟ خواب؟  
ادراک؟ بودھ؟ چت؟  
آیا۔۔۔ خود سے مشورت؟  
یا۔۔۔ واہمہ؟ خیال؟  
موضوع فکر، مادہ و مالہ و ماعلیہ؟  
یوگی کا یوگ دھیان؟  
سیدھا سا اک جواب ہے، اے شاعر قیاس  
کچھ بھی نہیں، ہے صرف لگن، دھیان، سوچ، فکر!!

اور تیغ ستم۔۔۔  
جس میں ہیں محفوظ ابھی تک  
تصویریں شہیدان گذشتہ کی۔۔۔؟  
کون سی؟  
وہ تیغ ستم، خون میں نہائی ہوئی تلوار؟  
وہ تیغ ستم، مذبح و مقتل کی سرپرست؟  
وہ تیغ ستم، نسل کش، قاتل، مردہ خور؟

ماضی پرست، نظریہ جو، غالب خستہ؟  
قطعاً نہیں۔۔۔ مبالغہ کرنے کی بات ہے  
غالب کو سروکار ہے اس حال رواں سے  
ما قبل سے، ماضی سے نہیں کوئی سروکار  
غالب کے لیے ماضی مطلق ہے چیزے نیست  
اترا ہوا پاپوش ہے، کاہیدہ و متروک!

اس بے نیام تیغ کی جزاجی کے طفیل  
لاکھوں، کروڑوں لوگ جو مر کھپ گئے۔۔۔ انہیں  
اب اور کیا کہیں۔۔۔  
تیغ ستم آئینہ ہی ان کی گواہ ہے!  
☆☆☆

## ۳۲۔ تیر انداز سخن شائہ زلف الہام تیری رفتار قلم، جنبش بال جبریل

(ضروری نوٹ: یہ شعر اس قطعے سے ماخوذ ہے، جو بہادر شاہ ظفر کی شان میں کہے گئے قصیدہ کا ایک جزو ہے۔ اس شعر کی بنیاد پر تعمیر کی گئی نظم پڑھنے سے پہلے راقم الحروف کی رائے سے قارئین کا واقف ہونا ضروری ہے۔ جن قصائد میں بہادر شاہ ظفر کے کلام کی مدح میں غالب رطب اللسان دکھائی دیتے ہیں، وہاں، شاعر کے مافی الضمیر میں، موصوف بہادر شاہ ظفر نہ ہو کر غالب بذات خود ہیں۔ خاکسار کی اس تھیوری پر ماہر غالبیات کالی داس گیتا رضآ نے صاد کیا اور اپنے ایک خط میں بھی یہ بات دہرائی کہ جہاں شہنشاہ کا رتبہ، سطوت، شان و شوکت، تعظیم و تکریم، تخت نشینی کا اعزاز، لائق صد تکریم و تعریف وغیرہ موضوعات نظم کیے گئے تھے وہاں غالب نے وظیفہ خوار ہونے کی وجہ سے اپنے قصائد میں یہ فرض بخوبی ادا کیا کہ ان کو بام عروج تک پہنچایا، لیکن ان قصائد میں جہاں کہیں بہادر شاہ ظفر کے کلام کی تعریف میں مصارع در آئے، وہاں غالب خود پسندی سے نہ چوک سکے اور شہنشاہ کی حمد و ثنا کم اور در پردہ شاعر کے طور پر خود اپنی یا اپنے کلام کی خصوصیات کو بیان کرتے رہے۔ اس شعر پر استوار کی گئی نظم اس حقیقت کو جھٹلا نہیں سکتی کہ یہ اعزازات ”شائہ زلف الہام“ اور ”جنبش بال، جبریل“ شہنشاہ کے لیے نہیں، بلکہ مقطع فخریہ کے طور پر خود غالب کے لیے ہیں۔ اگر آج تک ماہرین غالبیات نے اس حقیقت کو نہیں سمجھا تو انہیں اس پر اپنی توجہ مبذول کرنا چاہیے“ (کالید اس گیتا رضآ)

مقطع فخریہ یا شعر فقط اپنے لیے؟  
جس سے ہو اپنی، (فقط اپنی) بڑائی مقصود  
خود ہی ہو اعلیٰ ترین، خود ہی بلند و برتر  
اپنی تعریف بھی، توصیف بھی، تشہیر بھی ہو

ایسا جو شخص ہے، وہ ”میں“ ہوں، مرے ہم نفسو  
کہنے کی بات ہے، میں خود کو بھی ”تُو“ کہتا ہوں  
”تیرا“، ”تیری“ سے جو مقصود ہے، میں خود ہی ہوں  
یہ روایت ہی رہی ہے کہ امر بالمعروف  
”میں“ کا القاب نہ ہو مقطع فخریہ میں!

آئیں، دیکھیں تو ذرا، بات کہاں پہنچے گی  
کیا ہے ’انداز سخن‘؟ نغسگی؟ سرگم؟ سُر تال؟  
یا کلا و نت کوی کی کوئی کمپوزیشن؟ Composition  
یا غزل، قافیہ، آہنگ، وزن کا ادراک؟

کیا ہے ’الہام‘؟ اسے جانیں ذرا، پہچانیں

کوئی برجستہ و بے ساختہ، بروقت بدیہہ  
یا کہ فی الفور کسی لہر کا اٹھنا دل میں  
یا اناجیل۔۔ یا ’آکاش‘ سے ’بانی‘ کا نزول؟

اب ذرا دیکھیں تو آگے کیا ہے!  
(زلف الہام کی ہے۔۔۔ مان لیا)  
(’شانہ‘ انداز سخن ہے، چلو، تسلیم کیا)  
’تیرا انداز سخن شانہ زلف الہام‘  
دعویٰ شاعر کا ہے تلطیف عبارت میں درست  
(’مختصر دعویٰ تو البتہ اسی بات پہ ہے  
شعر غالب کے ہیں الہام، وحی یا تنزیل!)

بال جبرئیل \* سے حاصل ہوئی ’رفقار‘ کی رو  
کیسی تسریح قلم، رفعت پرواز خیال  
کیسا اشباع فرشتے کا۔۔۔ اور کیسی تیزی!  
یہ بھی تسلیم کیا ہم نے جناب غالب  
’تیری رفقار قلم، جنبش بال جبرئیل!‘

اتنی تعریف ضروری تھی، مگر عالی جاہ  
کچھ پس و پیش سے کہنے پہ ہے قاری مجبور۔۔۔  
’عجز شاعر‘ نہ تھا غالب کا کبھی طور و طریق  
فخر ہی فخر تھا، مرزائی ہی تھی، نخوت تھی!

---

راقم الحروف کے ذہن میں تھا کہ جامعہ میں ایم اے کی سطح پر انگریزی ادب پڑھاتے ہوئے اس نے بال جبرئیل کا استعارہ  
کہیں دیکھا ہے۔ دیکھئے ”بین التونیت“ یعنی ”انٹر ٹیکسپولیٹی“ کا کمال کہ سترھویں صدی عیسوی میں ہنری کانسٹیبل  
Henry Constable (death 1613) نے لکھا:

The pen wherewith thou dost so heavenly sing  
Made of a quail from an angel's wing

چونکہ حضرت ابراہیم کے سلسلے کے تینوں بڑے مذاہب فرشتوں کی صف میں جبرئیل اور اس کے وظائف کو تسلیم کرتے ہیں، اس لیے  
یہ کوئی حیرت کی بات نہیں ہے کہ ہنری کانسٹیبل اور غالب نے اپنے اپنے زمان و مکان میں آزادانہ طور پر یہ استعارہ شاعر کی تحریر کے

لیے استعمال کیا۔ ہم اپنی فرسودہ اصطلاحات 'سرقہ' اور 'توارد' پر آج بھی قائم ہیں۔ ہمیں انٹریکچو یلیٹی یا بین المتونیت کا کچھ علم نہیں ہے۔  
☆☆☆

## ۳۳۔ یک نظر بیش نہیں فرصت ہستی غافل گر می بزم ہے اک رقص شرر ہونے تک

کیسے اہمال کی ہے بات؟ تساہل کیسا؟  
فرصت ہستی وہ جینے کی گھڑی ہے، جس میں  
کار بر آری، عمل، حرکت و حدت ہیں فعال  
”فرصت ہستی“ نہیں کہتی، بقول اقبال  
”ہاتھ پر ہاتھ دھرے منتظر فردا ہیں!“  
فرصت ہستی میں ’غفلت‘؟  
نہیں، اے ست الوجود!  
اک نظر، ایک ہی لمحہ ہے، فقط ایک ہی سانس  
جو ترے پاس ہے، تعویق نہ کر، اے غافل  
اُٹھ کہ یہ ”گر می محفل“ ہے فقط چند ہی روز  
اُٹھ کہ یہ تاب و توان، زندہ دلی ہے کم عمر!

دیکھ چاروں طرف حالات ہیں کیسے، غافل  
انہیں حالات میں جینا ہے تجھے، اے اندھے  
ہر طرف ظلم و ستم، ہر طرف جنگ و جدل  
کل کلاں جو ہری ہتھیار اگر چل جائیں  
ہیر و شیمانہ تھا فقط ایک، مگر آج کے روز۔۔۔  
سینکڑوں ایسے ہی ہتھیار اگر پھٹ جائیں  
کرہ ارض تو بن جائے گا اک رقص شرر،  
’گر می بزم‘ بدل جائے گی محشر میں، کہ تم  
جانتے ہی نہیں یہ تلخ حقیقت اس وقت  
”یک نظر بیش نہیں فرصت ہستی، غافل!“

قاری اساس تنقید کا ایک پُر زور جھکا ان دو سطور میں دیا گیا ہے، کہ غالب کے وقتوں میں یہ حالات تو بعید از قیاس تھے۔

۳۴۔  
 یک الف بیش نہیں صیقل آئینہ ہنوز  
 چاک کرتا ہوں میں جب سے کہ گریباں سمجھا  
 (نسخہ حمید یہ سے ماخوذ)

یک الف؟ بیش نہیں؟ کیا ہے 'الف' کا مطلب؟  
 'یک الف'۔۔۔ "ایک ہی اللہ" ہے یا کچھ اور بھی ہے؟  
 یا فقیروں کے ہے ماتھے پہ الف جیسی لکیر؟  
 صوت اول ہے، صدا پہلی ہے؟  
 یا کوئی رمز ہے آئینے کو چکانے کی؟

جی نہیں، 'صیقل آئینہ' کا منظر نامہ  
 اس کو اک اور تناظر میں ہی رکھ دیتا ہے  
 اور پھر وہ جو نظیر ہی نے کہا ہے، اسے بھی دیکھیں  
 "جوہر بینش من در تہ زنگار بماند  
 آل کہ آئینہ من ساخت نہ پرداخت در بخت"  
 (ترجمہ اس کا کچھ ایسے ہو گا۔۔۔)  
 قابل دید تو تھا جوہر بینش میرا  
 تہہ میں زنگار کی مخفی رہا، وائے افسوس!  
 جس نے آئینہ بنایا تھا، اُسے بھول گیا  
 اس کو پوری طرح چکاتا تو کچھ بات بھی تھی!

کیا نظیری سے یہ سرقہ ہے؟  
 ۔۔۔ مجھے کیا معلوم؟

کیسا یہ فعل ہے آئینے کو صیقل کرنا؟  
 جی نہیں، شیشے کا درپن نہیں۔۔۔ فولاد کا ہے..  
 • (گو کہ غالب نہیں کہتے یہ بات  
 لوگ کہتے ہیں کہ سکندر نے کیا تھا ایجاد)  
 اور فولاد کے آئینے کو صیقل کرنا  
 کتنی "گھس پٹ" ہے میاں، کیسی جگر کاوی ہے!

(پہلے تو ایک چمک اٹھتی ہے بلکی سی لکیر  
اور پھر بعد میں زنگار گھسا جاتا ہے)

اب یہ حالت ہے مری، کہتا ہے بے بس شاعر  
صیقل آئینہ اک طرز جنوں جیسی ہے  
اور یہ طرز جنوں خام ہے میری اب تک  
”چاک کرتا ہوں میں جب سے کہ گریباں سمجھا!“

اور کچھ بھی ہیں معانی مخفی؟  
ہاں، فقط اتنے ہی معنی سے نہیں بن پڑتا  
آئینہ اندھا ہو تو عکس دکھائی ہی نہ دے۔  
بال آئینے میں آجائے اگر۔۔  
دیکھنے والے کو دو لخت نظر آئے گا  
اور آئینہ باطن بھی ہے ایسی تمثال  
جس سے ہوتی ہے عیاں  
راستی، صاف دلی، سچائی!

سن 1866ء میں مرزا غالب نے پیارے لال آشوب کے نام اپنے ایک مکتوب میں اس شعر کی یہ تفسیر پیش کی:  
”پہلے یہ سمجھنا چاہیے کہ آئینہ عبارت فولاد کے آئینہ سے ہے، ورنہ حلبی آئینوں میں جوہر کہاں اور ان کو صیقل کون کرتا ہے؟ فولاد کی  
جس چیز کو صیقل کرو گے، بے شبہ پہلے ایک لکیر پڑے گی۔ اس کو الف صیقل کہتے ہیں۔ جب یہ مقدمہ معلوم ہو، تو اب اس مفہوم کو  
سمجھیے:

چاک کرتا ہوں میں جب سے کہ گریباں سمجھا  
یعنی ابتدائے سن تمیز سے مشق جنوں ہے۔ اب تک کمال فن نہیں حاصل ہوا۔ آئینہ تمام صاف نہیں ہو گیا۔ بس وہی ایک لکیر صیقل  
کی جو ہے، سو ہے۔ چاک کی صورت الف کی سی ہوتی ہے اور چاک جیب، آثار جنوں میں سے ہے۔“  
☆☆☆

۳۵  
پے نظر کرم تحفہ ہے شرم نارسائی کا  
بخوں غلطیہ صدرنگ دعویٰ پارسائی کا

یہ تحفہ کیا ہے جو ’نظر کرم‘ کے واسطے لایا ہے یہ سائل؟

یہ تحفہ کیا ہے؟ شرم نارسائی کا؟  
یہ شرم نارسائی کس حوالے سے ہے۔۔۔  
کس کے واسطے؟ کیوں ہے؟  
”بچے نظر کرم؟“ ہے، یہ تو ظاہر ہے۔۔۔  
مگر نظر کرم کس کی؟  
ذرا دیکھیں کہ یہ تحفہ بدست مہمان آخر کون ہے  
۔۔۔ اس کا شناسا کون ہے جس کے لیے یہ  
اپنی ’شرم نارسائی‘ کا وظیفہ لے کے آیا ہے  
بہت تاخیر سے آیا ہے یہ سائل  
کرم کی بھیک کی خاطر جو تحفہ ہاتھ میں لایا ہے نووارد  
وہ تحفہ اُس کی شرم نارسائی کا ہے نذرانہ  
اسے آنا تو شاید چاہئے تھا پیشتر، لیکن  
نہیں آیا تو اب سمٹا ہوا سا  
انکسار و عجز کی تصویر ہو جیسے  
چلا آیا ہے، ’شرم نارسائی‘ ہاتھ میں لے کر!

عجب تحفہ ہے اس کے ہاتھ میں، لیکن  
یہ تحفہ اس کا دعوے ہے  
یہ دعوے پارسائی، حق پرستی کا  
فرشتہ صفت ہونے کا  
”بخوں غلطیدہ صدرنگ“ ہے، یعنی  
اسی دعوے پہ یکصد بار چھینٹے  
ان گناہوں کے پڑے ہیں۔۔۔  
جن سے یہ بدرنگ ہے، غلطیدہ خوں ہے!

کرم کی بھیک تو سائل یقیناً چاہتا ہے، پر  
اسے یہ علم ہے اللہ سے دوری  
تقرب کا نہ ہونا اس کی غفلت تھی  
وگر نہ عفو، استخلاص، بخشش اب بھی ممکن ہے  
☆☆☆

۳۶  
یک قدم وحشت سے درس دفتر امکاں کھلا

جادو، اجزائے دو عالم دشت کا شیرازہ تھا

یک قدم وحشت؟ فقط اک ہی قدم؟  
اک قدم ہی سرحد قائم مزاجی سے پرے؟  
اک قدم ہی بردباری کے مکاں سے انخلا؟

ہاں، یہی لگتا تو ہے شاعر کا مطلب!

یہ قدم، پہلا قدم  
گویا روایت سے پاگل پن کی جانب؟  
مضطرب، آشفتہ یا مدہوش ہونے کی دماغی کیفیت؟  
یا جوش، جذبہ، طیش، آتش زیر پائی؟

ہاں، یہی لگتا تو ہے شاعر کا مطلب!

جی نہیں، شاعر کا مطلب یہ نہیں ہے  
کم سے کم اس شعر میں شاعر کا مطلب یہ نہیں ہے  
اس کے 'وحشی' کا تصور بد سلیقہ، اوجھا، بد تہذیب تو بالکل نہیں ہے  
اور کچھ ہے

کیا ہے یہ؟ دیکھیں ذرا۔۔

اس لفظ کی گہرائی ماپیں

والہانہ کیفیت، دیوانگی، مفتون ہونا

باؤرا، مجنون ہونا

خود فراموشی میں اپنا 'آگا پچھا' بھول جانا

سر پھرا، شوریدہ سر ہونے کی حالت

خود سے غیر آگاہ ہونا

اور یہ بھی بھول جانا، کون ہوں میں

کیا نہیں وحشت کے سمپٹم\*؟ \*symptom

جی ہاں، شاید

عین ایسا نہ بھی ہو شاعر کا مطلب

عند یہ اس کا یہی ہے!

آئیں، دیکھیں، "یک قدم" کے بعد۔۔۔

"درس دفتر امکاں کھلا۔۔۔"

گویا اُس نے ’درسِ اوّل‘ دفترِ امکاں سے بڑھ کر لے لیا!  
 ’درس‘۔۔۔ رُشد و رہنمائی  
 درس۔۔۔ تشریح و خطاب و پند۔۔۔ یعنی  
 درس۔۔۔ ابجدِ ناظرہ، آموختہ  
 یا اور بھی کچھ؟

کس طرح کا درس تھا وہ؟  
 ’دفترِ امکاں‘ کا کیسا درس تھا وہ؟  
 سیدھا سادا اک سبق تھا  
 جو کہ اس کے اپنے بارے میں ہی تھا۔۔۔  
 کیا کچھ صلاحیت ہے مجھ میں  
 درِ خورِ امکاں کوئی کچھ اہلیت بھی ہے مرے اندر  
 کہ جس سے جانِ پاؤں  
 کون ہوں میں؟

”یک قدم و حشت“ کو سمجھا  
 تو یقیناً ”دفترِ امکاں“ کی اہمیت کو سمجھا

اب چلیں آگے ذرا سا۔۔۔  
 ”جادہ، اجزائے دو عالم دشت کا شیرازہ تھا“

دشت کا شیرازہ کیا تھا؟  
 حصے بخرے، ٹوٹے پھوٹے  
 وہ جو اک رستہ تھا  
 پگڈنڈی تھی یا جادہ تھا خار و خس کا  
 جس پر ابتدا سے  
 صوفی و دیندار۔۔۔ سنت، اوتار سارے  
 اس دو عالم (عالمِ ناسوت اور لاہوت) کی  
 دوری کو طے کرتے ہوئے  
 اللہ تک پہنچتے تھے۔۔۔ یعنی  
 ان جہانوں کو ملانے کی کڑی تھے!

ٹھیک ہی سمجھے ہو قاری۔۔۔  
 ”یک قدم“۔۔۔ یعنی وہ پہلا اک قدم مشکل ہے  
 اس کے بعد تو رستہ کھلا ہے!

۳۷۔  
کیوں جل گیا نہ تاب رخ یار دیکھ کر  
جلتا ہوں اپنی طاقت دیدار دیکھ کر

(اس نظم میں بحور کے امتزاج کو روارکھا گیا)

شاعر سے پوچھتا ہے یہ قاری، بتاؤ دوست  
کیا کوہ طور سے کوئی رشتہ تھا آپ کا؟  
لگتا تو ہے کہ آپ بھی ہیں اس قبیل سے!  
لیکن یہ حُب ذات بھی اک چیز ہے عجیب  
موسیٰ سے اشتباہ، اور پھر اپنا ذکر خیر؟

موسیٰ نے بھی دیکھی تھی وہی برق تجلی  
جو نیر اعظم کو الاؤ میں بدل دے  
گر آپ میں موجود تھی وہ طاقت دیدار  
برداشت سے باہر تو نہ تھی 'تاب رخ یار'  
اب واقعہ کے بعد کیوں یہ علت و معلول؟  
اب کس لیے خضوع و خشوع و خلش، میاں؟

اچھا ہے اگر آپ میں ہے ایسا تنوع  
جو شمس الضحیٰ سے بھی ملا سکتا ہے نظریں  
اس طاقت دیدار کو آنکھوں میں ہی رکھئے  
شاید کہ پس مرگ پڑے اس کی ضرورت!  
☆☆☆

۳۸۔  
اسد بزم تماشا میں تغافل پردہ داری ہے  
اگر ڈھانپنے تو آنکھیں، ڈھانپ، ہم تصویر عریاں ہیں

”اسد“ خود سے مخاطب تو نہیں اس شعر میں شاید  
یہ کوئی اور ہی ہے جو اسے تلقین کرتا ہے!  
”اسد“ خود سے مخاطب ہو بھی سکتا تھا  
مگر اک لفظ ”ہم“ جو مصرع ثانی میں آیا ہے  
ہمیں گویندہ یا ناطق کی بابت شک میں رکھتا ہے

اگر تم حاضر و موجود ہو ’بزم تماشا‘ میں  
(وہ کہتا ہے)

تو اس سے بے مرّت ہو نہیں سکتے  
تغافل کیش رہنا، بے رخی، غفلت برتنا تو  
اک ایسی ’پردہ داری‘ ہے، کہ جس میں تم  
مری بزم تماشا سے  
تعلق توڑ کر کچھ بھی نہ پاؤ گے!

کہ یہ ’بزم تماشا‘ تو  
اسی اپنے تماشے میں مگن ہے روزِ اوّل سے  
اگر تم ایسے نااندیش ہو جس نے حقیقت سے  
خود اپنے آپ کو یوں سینت کر رکھا ہوا ہے  
جیسے آنکھیں بند کر لی ہوں  
کہ اب کچھ بھی نہ دیکھو گے  
تو یہ سمجھو، وہ کہتا ہے  
”اگر ڈھانپنے تو آنکھیں، ڈھانپ۔۔۔ ہم تصویر عریاں ہیں“  
کہ بند آنکھوں کے پیچھے سے بھی ’ہم‘ کو دیکھ پاؤ گے!

تخاطب تو یقیناً اپنے شاعر سے ہے، لیکن غور سے دیکھیں  
کہ کہنے والا آخر کون ہے، جو ”میں“ نہ کہہ کر  
”ہم“ کے اسم معرفہ، یعنی۔۔۔  
ضمیر جمع متکلم کی صورت میں ہی اپنا ذکر کرتا ہے؟

صریحاً ایک ہے۔۔۔ اللہ  
جو اس شاعر غافل کو یہ تلقین کرتا ہے  
”اگر ڈھانپنے تو آنکھیں ڈھانپ، ہم تصویر عریاں ہیں!“  
☆☆☆

۳۹  
اسد کو بت پرستی سے غرض درد آشنائی ہے  
نہاں ہیں نالہ ناقوس میں، در پردہ یارب ہا

توانی 'رب' و 'تب'، 'مطلب'، ردیف اک صوت، یعنی 'ہا'،  
عجب حلیہ ہے اس حلقوم مقطع کا  
کہ 'یارب' اسم واحد۔۔۔ اور 'ہا' اس پر  
برائے 'جمع'، کردن ریزہ ہائے عنفی و عطفی (۰۱)  
چلیں، اک عام قاری سا سمجھ کر خود سے ہی پوچھیں  
کہ کیا "رب ہا" غلط العام ہو گا یا کہ "یارب ہا"؟  
کہ دونوں ہی غلط ہوں گے؟

چلیں چھوڑیں کہ ہم سب جانتے ہیں۔۔۔  
اُس زمانے میں روایت ہی نہیں تھی  
دونوں جانب 'واؤ' کے دو حرف یا "واوین" لکھ کر  
لفظ یا ترکیب یا جملے کو قلعہ بند کرنے کی!  
چلیں چھوڑیں کہ 'یارب' کو  
فقط یک صوت، ہی سمجھا گیا ہے، ایک نعرہ۔۔۔ کلمہ تشہد!  
تو "یارب ہا" کو بالسان ہی سمجھیں!

چلیں پیچھے؟

"اسد کو بت پرستی سے غرض درد آشنائی ہے"  
یقیناً ہے!  
مگر اک 'آشنائی' تک ہی رہتا یہ تعلق تو۔۔۔  
یقیناً مان جاتے ہم  
مگر اس پر اضافہ۔۔۔ 'درد' کا؟  
'درد آشنائی'؟ اور بتوں سے؟  
کون بہتر جانتا ہے ایک قاری سے  
کہ سچ کیا ہے، دروغ ناروا کیا ہے!  
"غرض" کو بھی ذرا دیکھیں  
"غرض"۔۔۔ تخفیف۔۔۔ "غرضیکہ" کے لیے، شاید؟

چلیں، تسلیم۔۔۔  
 پر یہ لفظ در آیا ہے گویا بے سبب، بے معنی و مطلب!  
 کہ اس سے پیشتر اک شائبہ تک بھی نہیں ملتا  
 کہ کوئی بحث جاری تھی اسد کے بت پرستی سے تعلق کی  
 کہ ’غرضیکہ‘ کے لیے شاعر کو تکیے کی ضرورت ہو!  
 ’غرض‘ کی کیا غرض تھی یاں؟  
 کہو، ’بھرتی‘ کہیں اس کو؟  
 کہ یہ فاضل تو لگتا ہے کسی آگاہ قاری کو!

غلط ہے ’نالہ ناقوس‘۔۔۔ شاعر کو کوئی کیسے یہ سمجھائے  
 کہ اب بھی قاعدہ یہ ہے  
 بلانے کے لیے جھگڑوں کو مندر میں  
 پجاری پھونکتا ہے ’شکھ‘ یا ’ناقوس‘۔۔۔  
 اس آواز میں ’نالہ‘ نہیں ہوتا  
 خوشی ہوتی ہے اس پیغام میں۔۔۔  
 ناقوس کی آواز میں۔۔۔ یعنی

لڑائی میں سپاہی سب اسی آواز کو سن کر  
 ہی دھاوا بولتے تھے اپنے دشمن پر!  
 پجاری بت کدے کا بھی وہی پیغام دیتا ہے  
 (پرستش کرنے والوں کو)  
 کہ آؤ، وقت ہے اب آرتی کا اس شوالے میں!

یہی ملا کا فرض اولیں ہے اپنی مسجد میں۔۔۔  
 نماز باجماعت کا بلاوا، یا اذان آہنگ شیریں میں!

تو گویا ’نالہ ناقوس‘ میں ’نالہ‘  
 فقط اک غیر طلبیدہ اضافہ ہے!

’نہاں ہیں نالہ ناقوس میں در پردہ ’یارب ہا‘  
 چلیں، ’یارب‘ سے ’ہا‘ کو تسمہ پا کرنے پہ  
 اور ناقوس کی نالہ سے وصلت پر تو لے دے ہو چکی  
 اب مدعا اس شعر کا دیکھیں!

بہت ہیں بت پرستی کے حوالے غالب دیندار میں، لیکن  
بلاغت اور طلاقت کا یہ اک نادر نمونہ، بے بدل مصرع  
یقیناً سب پہ حاوی ہے!

”نہاں ہیں نالہ ناقوس میں در پردہ۔۔۔“

کیا، کیا، کچھ؟

ذرا دیکھیں، ذرا سمجھیں

وہی آواز، یعنی لا اللہ ال اللہ۔۔۔ یقیناً جو اذانوں کی صدا بھی ہے

ہزاروں پردہ ہائے صوت میں مخفی، مگر ظاہر

وہی آواز ”اللہ ایک ہے“، (دُوجا نہیں کوئی)!

تو یہ ناقوس ہو۔۔۔ آواز بھگتوں کو بلانے کی

نماز باجماعت کے لیے میٹھی اذان ہو۔۔۔

ایک ہی آہنگ ہے

اللہ کی توحید کا، لوگو!

۔۔۔  
\* غالب کی فارسی غزل سے ماخوذ)

☆☆☆

## فارسی اشعار پر مبنی ”رید کیتو اید ابسردم“ کے طریق کار پر مبنی نظمیں

### رید کیتو اید ابسردم کی کلاسیکی یونانی تکنیک پر ایک تعارفی نوٹ

”رید کیتو اید ابسردم“ علم منطق (Logic) کی اصطلاح ہے۔ قدیم یونانی کلاسیکی دور کے ڈراموں کے متون پر سب سے پہلے یونانی فلسفی اور نقاد Dionysius of Halicarnassus (پہلی صدی عیسوی) نے اس تکنیک کا یونانی ٹریجڈیوں کے متون اور اداکاروں کے مکالمات پر اطلاق کر کے مٹی اور اسلوبیاتی تنقید کا ایک اہم تجربہ کیا۔ بظاہر تو یہ تجربہ ان متون کو دکاہیہ یا ہجویاتی طرز تحریر میں پیش کرنا تھا، لیکن اس سے پہلے یونانی کامیڈی نویس (Aristophanes (444. BC?- 380 BC) نے اس طریق کار کا استعمال خود اپنے ڈراموں میں پیش کیے گئے کرداروں کے مکالمات پر کیا اور اپنے ہم عصر ٹریجڈی نویس ڈرامہ نگاروں کے متون کو بھی نشانہ مشق بنایا۔ اس اصطلاح کے لفظی معانی تو ”اصل“ کو ”نقل“ کی سطح پر ’تصغیر‘ کی رو سے نقل کر کے اسے absurd (لا یعنی) بنانا ہے لیکن علم منطق logic کی رو سے اس کا اطلاق کسی بھی شعری یا ڈرامائی متن پر دو طریقوں سے کیا جاتا ہے۔ (i) ’نقل‘ کو اس کے اجزائے ترکیبی میں بانٹ کر ایک ’جزو‘ کو ’نقل‘ کے تناظر میں دیکھا جائے اور بجائے مختصر کرنے کے اس کو ایسے ہی پھیلا دیا جائے، جیسے ڈاکٹر لاش کے پوسٹ مارٹم کے عمل کے دوران انسانی جسم کے تمام اعضا کاٹ کر میز پر سجا کر رکھ دیتے ہیں۔ انہیں دوبارہ جوڑنے کے عمل میں البتہ جیومیٹری کی یہ سچائی درپیش آتی ہے، کہ The sum total of parts is always greater than the whole اور اس طرح ایک مضحکہ انگیز صورت پیدا ہو جاتی ہے۔

(۲) کسی بھی مفروضے یا تھیوری کو صحیح ثابت کرنے کے لیے اس کے منافق مفروضے کی چھان بین یا چیر پھاڑ کی جائے، اس طرح منافق نظریہ غلط ثابت کرنے کے لیے اسے اس کی منطقی جہتوں میں تقسیم کر لیا جائے۔ اب اگر منافق نظریہ Reductio ad absurdum کے عمل سے گذر کر غلط ثابت ہو جائے (جیسا کہ ایک یقینی امر ہے!) تو اصل مفروضے کو بغیر کسی پس و پیش کے صحیح تسلیم کر لیا جائے۔ یہ ایک منطقی ’الٹ پھیر‘ ہے۔ اور اس سے بسا اوقات غلط نتائج برآمد ہوتے ہیں۔ بہر حال دونوں حالتوں میں تمسخر، تضحیک، یا مضحکہ انگیزی کا تاثر پیدا ہو سکتا ہے۔ لیکن یہ ضروری بھی نہیں ہے۔ ارسٹو فیسیس نے اس طریق کار سے دُور رس ثبوت کا احاطہ کیا ہے، جس میں علت و معلول، حاصل و ماحصل، یا (عربی میں) بطناً بعد بطن وغیرہ شامل ہیں۔ ان نظموں کو ان دو مخصوص زاویوں سے دیکھنا صرف ایک حد تک صحیح ہو گا، کیونکہ غالب کی استعارہ سازی کی پیچیدہ مدوریت اور ملفوفیت مسلم ہے اور چیر پھاڑ کے عمل سے ایک استعارے کے حصے بجزے کرنے میں ریزہ خیالی کے متعدد پہلو مانع ہوتے ہیں۔ راقم الحروف نے ایک آسان طریقہ اپنا یا ہے۔ ان نظموں کو parable یعنی خود ساختہ مثالی حکایت، داستان یا کہانی کے فارمیٹ میں رکھا ہے اور باصری منظر نگاری visual imagery کی مدد سے غالب کی استعارہ سازی سے حتے الوسع فیض اٹھاتے ہوئے بھی انہیں کلیتاً اس حصار میں مقید نہیں رکھا۔ ان میں سے کچھ نظمیں ان دنوں میں لکھی گئیں جب میں پراسٹیٹ کینسر (یا اس کے شبہ میں) سرجری کے علاوہ ریڈی ایشن تھیراپی کے تکلیف دہ عمل سے گذر رہا تھا۔ ممکن ہے اس تکلیف دہ حالت کے جراثیم ان نظموں میں در آئے ہوں اور قنوطیت کے اثرات بھی ان میں نمایاں ہوں۔ اس لیے ذاتی، وارداتی اور کائناتی۔۔۔ تینوں اقسام کے اثرات ان میں تلاش کیے جاسکتے ہیں۔ مجھے ان اشعار کو نظموں کی لڑی میں پرونے کے کام میں خوشی بھی ہوئی اور کچھ حالتوں میں غالب سے ہمدردی بھی پیدا ہوئی۔ کہ اس عندلیب گلشن نا آفریدہ نے وقت سے پہلے آنا منظور کیا۔ آج تک، یعنی غالب کی وفات کے ڈیڑھ سو برس بعد بھی، اور اس کی شاعری

کے بارے میں لگ بھگ اتنی ہی تعداد میں، یا اس سے بھی زیادہ کتابیں لکھے جانے کے باوجود، اس کے کچھ اشعار کی گہرائی کا تعین کرنے میں ہم ناکام رہے ہیں۔ ایک خاص مد جس کے بارے میں مجھے بطور انگریزی کے استاد کے طور پر علم ہے، وہ غالب کا ایک خاص وطرہ ہے جو شیکسپیر میں بھی موجود ہے۔ 'ایون کے شاعر' کی اس تکنیک کا ذکر یہاں صرف اس لیے مقصود ہے کہ جہاں شیکسپیر کا لیکھا جو کھا کرنے والے محققین نے اس کی اس خوبی کو بار بار اجاگر کیا ہے، غالبیات کے ماہر اس کی طرف توجہ نہیں دے سکے۔ شیکسپیر کی اس جہت کو سب سے پہلے انیسویں صدی کے وسط میں پہچانا گیا۔ جب ایک غیر معروف نقاد رابرٹ فلوفاسٹ نے یہ لکھا تو نامور شیکسپیر اسکالرز نے بھی اس طرف توجہ دی:

The characters, including the clown, seem to be talking not with one, not with two, but occasionally with three tongues, and at least one of them does with a tongue in his cheek. It is as if Shakespeare has endowed them with the trick of encompassing meaning within a meaning within yet another meaning.

غالب کے یہاں بھی یہ خوبی بطور احسن موجود ہے۔ اگر ایک آگاہ قاری اس کے ان اشعار کو غور سے پڑھے جن پر بیسیوں اہل نقد و نظر نے اپنی آراء کا اظہار کیا ہے اور ایک ایک لفظ کی ملفوفیت کو کھولتے ہوئے معانی کی مدوریت میں خود کو گم کیے بغیر اس کو ان دو یا تین سطحوں کے touch-stone یعنی کسوٹی پر گھس کر پالش سے چکائے تو معانی کی پر تیں کھلتی چلی جائیں گی اور ایسے محسوس ہو گا جیسے شاعر کے اندر ہی دو یا تین اشخاص موجود ہیں جو اس کے عقب میں کھڑے ہوئے اپنا عندیہ سمجھانے پر مصر ہیں اور کانا پھوسی میں یا کئی بار چیخ کر اپنا مطلب سمجھانا چاہتے ہیں۔

ستیہ پال آنند

(۱)

بخت در خواب است می خواہم کہ بیدارش کنم  
پارہ غوغائے محشر کو کہ در کارش کنم

سو گیا تھا!  
میں؟

نہیں، یہ بخت ناہنجار میرا!  
اور بخت خفتہ سے ’اک خواب خوش‘ کا قرض لینا\*  
یعنی میرا جاگنا اچھے دنوں میں  
تب بھی یہ تلبیس تھی، اک جھوٹ تھا  
اور آج بھی ہے، جانتا ہوں

میں کہ شاعر ہوں، مجھے معلوم ہے یہ قول غالب  
”شاعری جزویست از پیغمبری“۔۔۔  
ہاں، مگر پیغمبری کی  
شرط ہے میں اپنے بخت خفتہ کو بیدار کر لوں  
اور یہ قول محال ایسا ہے جس میں  
شور محشر کی ضرورت ہے، کہ میرا بخت خفتہ  
ایسے ویسے شور و غل سے  
ہاؤ ہو سے جاگنے والا نہیں ہے!  
میری پیدائش سے اب تک  
ایک گہری نیند میں سویا ہوا ہے  
نیند کا ماتا یہ مرگ آسا میرا بخت خفتہ  
تب ہی جاگے گا کہ جب آسودگان خاک سارے  
شور محشر سے اٹھیں گے!

زندگی کا استعارہ ’جاگنا‘ ہے، جانتا ہوں  
جانتا یہ بھی ہوں۔۔۔ سونا اور مرنا ایک سے ہیں  
کیا تمسخر ہے کہ میرا بخت خفتہ  
اُس گھڑی بیدار ہو گا  
جس میں میرا انت ہو گا  
گویا محشر اور میرے بخت کا بیدار ہونا  
ایک ہی لمحے کا قصہ ہے کہ جس میں  
”پارہ غوغائے محشر کو کہ در کارش کنم!“

\*\* غالب کا ایک اردو شعر ہے :  
لوں وام بختِ خفتہ سے یک خواب خوش، ولے  
غالب یہ خوف ہے کہ کہاں سے ادا کروں  
☆☆☆

(۲)  
گر بہ معنی نہ رسی جلوہ صورت چہ کم است  
خم زلف و شکن طرف کلا ہے دریاب

غالب کی نیک روح سے معذرت کے ساتھ کہ اس نظم میں اس کمترین شاعر ستیہ پال آنند نے غالب کے بیشتر اشعار میں صوری اور معنوی ارتباط کے نہ ہونے پر اعتراض کیا ہے۔

کہا تھا، حضور، آپ نے بارہا یہ  
”نہیں گر سر و برگ ادراک معنی  
تماشائے نیرنگ صورت سلامت“  
حقیقت پہ مبنی، کھری بات تھی یہ!

یقیناً کوئی شاخ در شاخ پیکر  
کوئی باسلیقہ، خوش اسلوب صورت  
کوئی وضع ہیئت، کوئی چہرہ مہرہ  
اگر استعارہ ہے اس شکل میں، تو  
معانی سے بھرپور، بے شکل و صورت  
حذاقت کی پھر کیا ضرورت ہے اس میں؟  
کہ یہ باصری روپ کافی ہیں خود میں

اگر زلف کے خم کی تصویر لفظی  
مکمل ہے، جامع، بعینہ، مشابہ  
اگر کج کلاہی کی تشبیہ، خود میں  
مفصل ہے ہر نوع سے، زاویے سے  
اگر اس کی تصویر ایسی ہے، جس میں  
الی آخرش کچھ بھی خامی نہیں ہے

تو پیچیدہ تدوین کی کچھ ضرورت نہیں ہے

”معانی“ سے بھر کر  
ذرا سا چھپا کر، ذرا سا دکھا کر  
یہ قاری سے امید رکھنا  
کہ وہ خود سے ہر بار پوچھے  
افاعیل ہے یا تفاعیل ہے یہ؟  
غلط ہے یہ ذہنی تحفظ!  
کہ تلمیح و تلخیص و توضیح کرنا  
ضروری سمجھ کر  
مرادف و مادہ، متن کی  
معنائی ذومعنی ہونے کی حالت  
وضاحت و تفسیر اک چیتاں کی  
غلط ہے یہ پوشیدگی کا معرہ!!

کہا ہے حضور آپ نے بارہا۔۔۔  
ایسے اشعار میں (جن کا مفہوم کوئی معرہ نہیں ہے)  
اگر ’معنوی‘ جہت حاضر نہیں ہے  
اگر شعر خود میں پہیلی نہیں ہے  
تو کیا ہرج ہے، جبکہ صوری ظواہر  
یقیناً ہیں بین، عیاں، قابل فہم، واضح!  
کہ ژولیدگی صفت معنی نہیں ہے!  
☆☆☆

(۳)  
ہر ذرہ محو جلوہ حسن یگانہ ایست  
گوئی طلسم شش جہت آئینہ خانہ ایست

ذرہ ہوں میں، ایک سا، اک جسمیہ ہوں میں  
خردی میں ایک خال، اقل مرتبہ، صغیر  
کترن سا پھانک پھوک ہوں، اک پر نچہ۔۔۔ خفیف آخال، سر مو  
آدم ہوں، ایک شمع برابر نہیں ہوں میں!

دنیا، فلک اسیر، خسوف و کسوف دیر  
 آئینوں کا اک شش جہت، لا محتم مکان  
 اور اس کے ایک کونے میں حیراں کھڑا ہوں میں  
 بیدار، سراپا نظر ہوں، منہمک ہوں میں  
 اس حسن دلاویز کو کیسے کروں بیاں؟  
 اک ٹک نظر سے دیکھ کر، میں، ذرّہ حقیر  
 پڑھتا ہوں درود۔۔۔ اور جھکاتا ہوں سر کو میں!

(اس نظم میں ایک تجربے کے طور پر دو بخور کا اشتعال و امتزاج روار کھا گیا)  
 ☆☆☆

(۴)  
 غالب نہ شود شیوہ من قافیہ بندی  
 ظلمیست کہ بر کلک ورق می کنم امشب

صفحہ قرطاس پر بکھرے ہوئے الفاظ نابینا تھے شاید  
 ڈمگاتے، گرتے پڑتے  
 کچھ گماں اور کچھ یقین سے آگے بڑھتے  
 پیچھے ہٹتے  
 اپنے ہونے کی شہادت ڈھونڈتے تھے

کس طرف جائیں، کہاں ڈھونڈیں  
 کوئی مفہوم جس کو  
 ان کے خالق نے کسی 'آورد' کے لمحے میں شاید  
 اپنے شعروں میں سمو کر  
 ان کی نابینائی کے پردے کے پیچھے رکھ دیا تھا  
 لوٹ کر خالق سے اپنے کیسے پوچھیں  
 اے خدائے لفظ و معنی  
 تو نے ہم کو زندگی بخشی ہے، لیکن  
 ظلم کیسا تو نے اس کاغذ کے صفحے پر کیا ہے

رمز و تشبیہ و علامت  
 حمزہ وزیر و زبر

اپنی جگہ پر ٹھیک ہیں، پر  
 معنی و مفہوم کی پینائی۔۔۔  
 (جس پر اس قدر نازاں ہے تیری خود نگاہی)  
 واژگوں ژولیدگی، ریزہ خیالی میں کہیں گم ہو گئی ہے

کیسے اتنے فخر سے کہتے ہو غالب  
 (لفظ جن کی چشم بیٹا بچھ چکی ہے)، پوچھتے ہیں  
 ”قافیہ بندی مرا شیوہ نہیں ہے!“  
 ☆☆☆

(۵)  
 حسن چہ کام دل دہد چوں طلب از حریف نیست  
 خست نگاه گر جگر خستہ ز لب نمک نہ خواست

پیشتر اس کے کہ ہم یہ شعر سمجھیں  
 کیوں نہ ہم  
 دیکھ ہی لیں کچھ ذرا سا مختلف  
 (اور کچھ مساوی)  
 غالب آشفتمے سر کے ایک اردو شعر کو!  
 ”غیر کی منت نہ کھینچوں گائے تو قیر درد  
 زخم مثل خندہ قاتل ہے سر تا پانمک!“

زخم تازہ پر نمک پاشی کی خاطر  
 غیر کا احسان کیوں لے شاعر خود بین آخر  
 زخم تو پہلے سے قاتل کی کھلی باچھوں سا خود ہی  
 خندہ زن ہے!  
 بات اتنی ہی تھی، لیکن  
 غالب مشکل بیاں کے خامہ دندان صفت میں  
 پھڑ پھڑاتی رک گئی ہے!  
 ☆☆☆

(۶)

## بگذر ز سعادت و نحوست کہ مرا ناہید بغمزه کشت و مرتخ بہ قہر

جنتری جنتری  
کچھ بتا جنتری  
کتنے برسوں سے سیار گان کے تعاقب میں سیماب پا  
دوڑنا بھاگنا ہی رہی ہے مری عمر بھر کی سزا  
اپنے اپنے مداروں میں چلتے ہوئے  
یہ فلک کے مسافر نہیں جانتے  
ان کے پاؤں کے نیچے بھی اک کرہ خاک ہے  
جس پہ بستے ہیں ہم  
اور ہم بے قصوروں کے بگڑے ہوئے زانچوں پر اثر  
ان کے ناراض ہونے کا ہے کس قدر!

کوئی مرتخ ہو  
کوئی ناہید ہو  
ان کا ٹیڑھا چلن  
نا مناسب گھڑی  
نامبارک شگن  
کھیلتے کیوں ہیں لوگوں کی تقدیر سے؟  
میری قسمت کی نا فہم تحریر سے؟  
جس کا پڑھنا مری دسترس میں نہیں  
میں زمیں زاد ہوں، میرے بس میں نہیں  
میں فرومایہ، ادنیٰ بشر ہوں اگر  
اپنی قسمت کا کڑوا ثمر ہوں اگر  
تو بھی 'میں'، 'میں' ہی ہوں، کوئی دیگر نہیں

کوئی ناہید ہو  
کوئی مرتخ ہو  
مجھ کو ان سے کوئی بھی نہیں واسطہ!  
سعد اکبر ہو بالا نشیں اک بڑے نام کا  
میری گنڈلی میں آکر ٹھہر جائے تو میرے کس کام کا؟

ان فقیروں کو اتنا بتا، جنتری

ان نکھتروں کو اتنا جتا، جنتری  
میری تقدیر کے زائچے سے اُنھیں اور چلتے بنیں  
اب خدا کے لیے مجھ کو بخشیں، مرے حال پر چھوڑ دیں  
جنتری، جنتری، جنتری، جنتری!!!!

یہ غالب کی ایک رباعی کی آخری دو سطور ہیں۔ ان کا آزاد ترجمہ یہ ہے۔ ”مجھ سے سعادت اور نحوست کی بات کرنا بے معنی ہے، کیونکہ  
ناہید، یعنی آفاقی حسن کی علامت Venus کے مرکزی بُرج میں ہونے کے دوران تو میں حسن کے غمزہ و ادا تہ تیغ ہوا اور مریخ  
Mars یعنی جنگ و جدل کے سیارے کے عہد میں مجھ پر قہر ٹوٹا۔  
☆☆☆

(۷)

از درختان خزاں دیدہ نہ باشم کیسں ہا  
ناز بر تازگی برگ و نوا نیز کنند

خزاں کا موسم تو آ گیا ہے  
میں ٹنڈا ٹنڈا سا، ایک جو گی ہوں  
ہاتھ میں ایک کہنہ کشلول تھام کر یوں کھڑا ہوا ہوں  
کہ جیسے میرے بدن کی یہ ٹوٹ پھوٹ۔۔۔  
قطع و برید اک دن تو ختم ہو گی  
خزاں اگر میرے سارے نیچے ادھیڑ دیتی ہے۔۔۔  
میرے پتوں کو نوج لیتی ہے۔۔۔  
کیا ضروری نہیں ہے، اک دن بہار آئے  
مجھے مرا انتفاع دے۔۔۔  
کہ میں بھی افزوں، سوا، سوا یا  
ہرا بھرا ہو کے جھوم اٹھوں  
کہ یہ تو قدرت کا ایسا دستور ہے کہ جس سے مفر نہیں ہے  
بہار تو وہ پیام صبح ہے  
سو کھے پیڑوں کو جو پنپنے کا اذن دیتا ہے!

مگر یہ کیا گل کھلا دیا ہے نظام قدرت نے میرے حق میں  
(کہ میرے اتلاف میں؟)، بتاؤ!  
خزاں تو چھائی ہوئی ہے مجھ پر

مگر  
 ورائے قیاس ہے کہ بہار آئے  
 کہ میں بھی روئیدگی پہ اپنی یہ فخر سے کہہ سکوں  
 کہ میں بھی ہرا بھرا ہوں  
 عجیب دستور ہے یہ میرے لیے کہ میں نے  
 خزاں ہی دیکھی ہے۔۔۔ سالہا سال  
 ایک رُت ہی مرے مقدر کی خاصیت ہے!

\* اردو میں اس شعر کا آزاد ترجمہ کچھ یوں ہو گا۔ ”میں ایک خزاں گزیدہ شجر بھی تو نہیں ہوں، کہ سارے اشجار پر اگر خزاں آتی ہے، تو بہار کے آنے کا امکان رہتا ہے، اور ایسا درخت اپنے ہرے بھرے ہونے پر ناز کر سکتا ہے،: میں تو وہ پیڑ ہوں جس پر خزاں آئی تو پھر ٹھہری ہی رہی، بہار کے آنے کا کوئی امکان نہیں ہے۔

\* غم اور خوشی، خزاں اور بہار۔۔۔ قرآن میں یہ تفسیر ملتی ہے جس میں تاکیداً ایک آیت دہرائی گئی ہے۔ اِنَّ مَعَ الْعُسْرِ يُسْرًا، اِنَّ مَعَ الْعُسْرِ يُسْرًا (بلاشبہ مشکل کے ساتھ آسانی ہے۔۔۔ یقیناً مشکل کے ساتھ آسانی ہے) اس شعر کے خلق ہونے کے لمحے میں شاید غالب کے ذہن میں یہ آیت موجود ہو۔  
 ☆☆☆

(۸)

نگلم نقب بہ گنجینہ دل ہامی زد  
 مرشدہ باد اہل ریا کہز میداں می رفتم

کس نے دی تھی مجھ کو ایسی چشم پینا  
 وہ نظر جو ہر کسی کے دل کے اندر جھانکتی تھی  
 اور یہ پہچان سکتی تھی کہ کیا وہ شخص  
 کھوٹا یا کھرا ہے  
 عین ممکن ہے کہ کوئی معجزہ ایسا ہوا ہو  
 جس نے میری چشم پینا کھول دی ہو  
 یاد بس اتنا ہی بچپن سے ہے، مجھ میں  
 یہ صلاحیت رہی ہے  
 ہر کسی کو دیکھ کر پہچان لیتا ہوں۔۔۔  
 کہ اس کے دل میں کیا ہے۔۔۔

میں نے اپنی اس نظر سے  
 خیر خواہوں، جاننے والے بزرگوں  
 دوستوں اور دشمنوں کے  
 دل میں جھانکا ہے ہمیشہ  
 ایسے ایسے بُعد بھی دیکھے ہیں میں نے  
 ان کے ظاہر اور باطن میں  
 کہ میں ہی جانتا ہوں  
 ایسے بے آہنگ، بیگانے رویے  
 میری یہ گہری نظر پہچان پائی ہے کہ بس اللہ مالک!  
 خوبی، وابستگی میں  
 من ہذا، الفت کے سانچے میں گھڑے  
 جڑواں برادر  
 اور ان کے دل کے اندر۔۔ (دیکھئے مت!)  
 گندگی، نفرت، کدورت!  
 دیکھنے کو دل نہیں کرتا تھا، لیکن  
 جب بھی میں نے  
 انتہائے سادگی میں  
 ان بزرگوں، دوستوں سے  
 ان کے ظاہر اور باطن میں تفاوت کا یہ قصہ  
 چھیڑ کر نرمی سے کوئی بات کی ہے  
 طیش میں آ کر سبھی نے مجھ کو پھٹکارا ہے، بے عزت کیا ہے!  
 ان ریاکاروں کی حالت تو بھلا کیسے سنورتی  
 میں ہی دھتکارا گیا ہوں  
 لوگ میرے پاس بھی آنے سے گھبرانے لگے ہیں  
 جانتے ہیں، مجھ سے دوری ہی میں ان کی عافیت ہے!

اے حلیم و رحمدل، اللہ میرے  
 (ایک دن فریاد کی میں نے خدا سے)  
 تو نے مجھ کو ایسی گہری آنکھ دے کر  
 کس جنم کا مجھ سے یہ بدلہ لیا ہے؟  
 اندرونی آنکھ ہے، پھوڑوں بھی کیسے؟  
 میرے مولا! چھین لو اب مجھ سے میری چشم پینا!“

اے ریاکارو، تمہیں مژدہ ہو۔۔۔ مجھ سے  
 میرے مالک نے مری گہری نظر وہ چھین لی ہے

جس سے میں تم سب کے اندر جھانک سکتا تھا۔۔۔  
 مبارک ہو تمہیں، اے دوستو، بھائیو، عزیزو  
 میں تو اس میدان سے اب جا رہا ہوں  
 خوب کھل کھیلو، مگر مجھ سے نہ الجھو!

شعر کا آزاد ترجمہ یہ ہے۔۔۔ میری نظر لوگوں کے دلوں میں نقب زنی کر کے اندر دیکھنے کی صلاحیت رکھتی تھی۔ اب ان ریاکار لوگوں  
 کو خوشخبری ہو کہ میں یہ میدان چھوڑ کر جا رہا ہوں۔  
 ☆☆☆

(۹)  
 رسیدن ہائے منقار ہما برا استخوان غالب  
 پس از عمرے بیادم داد کاوش ہائے مرگاں را

آدمی شاید رہا ہو گا، مگر اب  
 ایک دھڑ تھا، ایک سر تھا  
 بانس کی ٹانگوں پہ سر کنڈے مڑھے تھے  
 ڈھیلے ڈھالے  
 دھڑ تھا پھر بھی، سر تھا پھر بھی  
 آدمی کا!  
 الٹی ہانڈی بانس کی گردن پہ لٹکائی گئی تھی  
 زندہ ڈھانچا  
 اک بجو کا  
 جو پرندوں کو ڈرانے کے لئے گاڑا گیا تھا  
 ہڈیاں تو ہڈیاں تھیں، چرچراتی تھیں، مگر۔  
 پھر بھی شکستہ جسم کے اعضا کو جیسے  
 باندھ کر رکھے ہوئے تھیں۔

یہ تمسخر خوب تھا۔۔ سارے پرندے  
 اس سے ڈرنے کے بجائے  
 پاس آکر اپنی منقاروں سے اس پر وار کرتے تھے ہمیشہ  
 اشک افشاں، خس بدنداں، چیختا رہتا تھا، لیکن  
 کون سنتا؟  
 ڈھیٹ تھے سارے پرندے

اڑتے اڑتے پاس آ کر  
اپنی منقاروں سے اس پر وار کر کے لوٹ جاتے  
جیسے کوئی معرکہ سر کر لیا ہو  
زندہ ڈھانچہ، اک بجوکا  
آبدیدہ، اپنے سر کو دھنتا رہتا!

اور پھر اک دن کسی طائر کی بھاری ٹھونگ سے وہ  
الٹی ہانڈی کا سا چہرہ گر گیا نیچے زمیں پر  
اور بجوکا ظاہراً تو مر گیا۔  
لیکن نہیں! اس کا شکستہ دھڑ سبھی اعضا کو اپنے  
باندھ کر رکھے ہوئے ہے  
اور بجوکا، کچھ خمیدہ  
اب فقط اک دھڑ۔۔  
پرانے بانس کی ٹانگوں پہ ویسے ہی کھڑا ہے  
جیسے اب سے پیشتر تھا  
ہاں، مگر سارے پرندے  
اک غلط انداز سی ترچھی نظر سے  
دیکھ کر، تیزی سے اپنا رخ بدل کر  
دور اڑ جاتے ہیں اس سے!

سوچتا ہے، میں یہیں ہوں

میں وہی ہوں  
طائروں کو کیا ہوا ہے؟  
کیا مجھے اب یکہ و تنہا، اکیلا  
کنج تنہائی میں اپنے آپ ہی رہنا پڑے گا؟  
یاد کرتا ہے سنہرے دن پرندوں سے بقائے باہمی کے  
ہائے کیا لذت تھی، کیسی چاشنی تھی  
بے کلی میں بھی خوشی، آسودگی تھی!  
اب وہ مگدوش ہائے مژگاں، کیا ہوئی ہے؟  
کاش وہ دن لوٹ آئیں!!

غالب کے فارسی کلام کے کچھ نسخوں میں یہ شعر اس طرح درج ہے: ”رسیدن ہائے منقار ہما بر استخوان غالب۔ پس اس عمرے بیادم داد رسم و راہ پریکاں را۔“ اگر شعر کو یوں پڑھا جائے تو مژگاں کے استعارے کا ایک فاضل پہلو، یعنی آنکھوں کی ہر پلک کا چھینا اور اس

چھن کے تلذز کی داد دینا، شعر سے خارج ہو جاتا ہے، اور براہ راست تیر اندازی کا ایک تصویری پہلو ابھر آتا ہے دونوں حالتوں میں استعارے کی ملفوفیت اور مدوریت قائم رہتی ہے۔ بہر حال جس طرح شعر عنوان میں درج کیا گیا ہے، اس کا آزاد ترجمہ کچھ یوں ہے۔

”غالب کے استخوان پر ہمانے کچھ اس طرح اپنی منقار سے ٹھونگیں لگائی ہیں، کہ اک عمر گزرنے کے بعد بھی مجھے اس کی مڑگاں کی لگاتار چھن سے زخمی ہونے کی داد دینا پڑ رہی ہے۔“ (س۔ پ۔ آ)

☆☆☆

(۱۰)

مانبودیم بہ ایں مرتبہ راضی غالب  
شعر خود خواہش آں کرد کہ گرد و فن ما

کھڑکی سے باہر دیکھا، تو  
چیری کے پیڑوں پر لاکھوں پھول کھلے تھے  
باہر نکلا  
چلتا چلتا آگے بڑھ کر  
سب سے سندر  
ٹھنڈی ہوا میں جھوم جھوم کر گانے والے  
ایک پیڑ سے پوچھ ہی بیٹھا  
”کون ہو، بھائی؟ شعر ہو کیا تم؟“  
بولاً، ”پوچھو، سندر تا کی قیمت کیا ہے؟“  
اور میرا یہ اُتر سن لو۔۔۔ اُتر: جواب  
آنکھ کی پتلی پر رخنشدہ حسن کی لافانی شوبھا ہے!“

تتلی اُڑ کر میری ہتھیلی پر آ بیٹھی  
چونک گیا میں! نیچے جھک کر پوچھ ہی بیٹھا  
”ان رنگین پروں پر ایسے نقش بنا کر  
کیا تم نے کو تا لکھی ہے؟“

بولی، ”مجھ کو تو کچھ علم نہیں، پر  
میری تسلی کی خاطر اتنا کافی ہے  
میرے پروں پر  
کو تا جیسے لکھے ہوئے رنگیں گل بوٹے  
سب کو ہی اچھے لگتے ہیں!“

شبنم کا قطرہ  
 آفاق کی ساری دولت  
 اپنے موتی جیسے ننھے دل میں سمیٹے  
 چپ بیٹھا تھا  
 خود ہی بولا  
 ”۔۔۔ تم کیا شعر لکھو گے مجھ پر؟  
 میں تو خود ہی ایک شعر ہوں  
 لیکن میں یہ کہتا کب ہوں!“

رحمن، ہیرا کب کہتا ہے، میں ہیرا ہوں  
 لاکھ ٹکے ہے میری قیمت!  
 شعر کہاں کہتا ہے غالب، مجھ کو لکھو  
 وہ تو لکھا لکھا یا دل میں آجاتا ہے  
 اور شاعر کا منصب یا رتبہ یا شہرت  
 لایعنی، ضمنی باتیں ہیں!

۔۔۔ رحمن (ہندی شاعر) کے دوہے کا پہلا مصرع یہ ہے۔۔۔ ”رحمن ہیرا کب کہے، لاکھ ٹکے ہے میرا مول!“  
 ۔۔۔ فارسی شعر کا آزاد ترجمہ کچھ یوں ہے۔ اے غالب، ہم تو اس شاعری کے اعلیٰ منصب یا مرتبہ کے طلبگار نہیں تھے۔ ہاں، شعر خود  
 ہی ہمارے فن میں ڈھلنے کا آرزو مند ہے۔  
 ☆☆☆

(۱۱)  
 درازی شب و بیداری من ایں ہمہ نیست  
 ز بخت من خبر آرید، تا کجا خفتست!

بڑے ایذا رساں دن تھے  
 بڑی جان کاہ راتیں تھیں  
 گذشتہ شب قیامت بن کے آئی تھی  
 بدن میں جیسے سونیاں چبھ رہی تھیں۔۔۔  
 ڈنک تھے زنبور کے یا سر جنوں نے  
 ہر رگ و پے میں  
 ’کراؤ سرجری‘ سے زہر کے ٹیکے لگائے تھے  
 مشینیں ڈائیں تھیں، جو مجھے ٹیوبوں میں کس کر

جلتی بجھتی روشنی میں درد کے ہنٹر لگاتی تھیں!

کہاں تھی نیند؟۔۔۔ باہر رات تھی، گہری، گھنی، کالی  
مگر اندر۔۔۔؟ 'کراپو سرجری' کے وارڈ میں میرے ہی جیسے کچھ  
ضعیف و ناتواں ہلکان روگی تھے

بلا یا نرس کو۔۔۔ "سسٹر!" کہا میں نے  
"مجھے تو رات کو سونے کی عادت تھی  
کوئی صورت تو ہوگی، میں گھڑی بھر کے لیے سولوں؟"

یقیناً اس نے دیکھی تھی  
مرے ہونٹوں پہ کھلتی زہر خنداک مسکراہٹ سی  
بھگی مجھ پر، کہا اُس نے  
"دوا تو قطرہ قطرہ، ایک اک قطرہ  
تمہاری 'آئی وی' کی ٹیوب سے خون میں اترتی ہے I.V.Tube  
تعجب ہے کہ تم پھر بھی نہیں سوتے!"

ہنسا میں، جیسے کوئی زخم سا کھل جائے پل بھر کو  
"نہیں سسٹر،" کہا میں نے  
"مری اور نیند کی آپس میں مدت سے عداوت ہے  
نہیں آئے گی میرے پاس، لیکن  
اک ذرا سی مہربانی تو کرو مجھ پر  
یہیں اس وارڈ میں دیکھو مری خاطر

کہیں پاؤں پسا رہے بخت میرا سو رہا ہو گا  
ذرا پوچھو تو اُس کبخت سے۔۔۔  
کب تک؟ بھلا کب تک یونہی سوتا رہے گا وہ؟"

غالب کے شعر کا آزاد ترجمہ یہ ہے: بات صرف اتنی ہی نہیں ہے کہ ہجر کی میری رات طویل ہے، یا اپنی راتیں جاگ کر کاٹنا میرا  
معمول ہے۔ کوئی مجھے یہ خبر تو لا دے کہ میرا بخت کب تک سویا رہے گا؟  
۔۔۔ یہ نظم بھی بیماری کے ایذا رساں دنوں کی ایک یادگار سند ہے۔

☆☆☆



تشکر

عزیز دوست  
شاہ فضل عباس  
نے  
اس ہالیائی کوہ پیمائی کی تکمیل میں میری  
قوت ارادی کو مستحکم کیا اور میری معاونت فرمائی  
ان کا شکریہ  
☆☆☆

تشکر: شاعر جنہوں نے اس کی فائل فراہم کی

ان پیج سے تبدیلی، تدوین اور ای بک کی تشکیل: اعجاز عبید